

(۵)

④.....جس طرح اللہ تعالیٰ نے آپ ﷺ پر اپنا دین مکمل کیا، اسی طرح آپ ﷺ پر اعلیٰ اخلاق بھی مکمل فرمادیے۔ اللہ تعالیٰ نے قسم اٹھا کر فرمایا کہ ﴿إِنَّكَ لَعَلَىٰ خُلُقٍ عَظِيمٍ﴾ یہ حقیقت ہے کہ آپ خلق عظیم پر قائم و فائز ہیں۔ رسول اللہ ﷺ خود ارشاد فرماتے ہیں: ﴿إِنَّمَا بُعِثْتُ لِأَتَمِّمَ مَكَارِمَ الْأَخْلَاقِ﴾ یعنی ”میری بعثت کا تو مقصد ہی یہ ہے کہ میں مکارم (عالی شان) اخلاق کی تکمیل کروں۔“

④.....آپ خاتم النبیین ہیں: چنانچہ آپ ﷺ نے فرمایا: ”میری اور مجھ سے پہلے انبیاء کی مثال یوں ہے کہ جیسے ایک شخص نے انتہائی خوب صورت عمارت بنائی مگر ایک کونے میں ایک اینٹ کی جگہ چھوڑ دی۔ لوگ اُس عمارت کو دیکھنے آتے ہیں تو (اُس کی خوب صورتی) کی تعریف کے ساتھ ساتھ ایک اینٹ کی جگہ خالی دیکھ کر حیران ہوتے ہیں اور کہتے ہیں کہ یہ ایک اینٹ کی جگہ بھی پر کیوں نہ کی گئی؟“

آپ ﷺ نے فرمایا: ”وہ اینٹ میں ہوں اور میں خاتم النبیین ہوں۔“ [صحیح بخاری، کتاب المناقب، باب خاتم النبیین] [ماخوذ از ”محبة الرسول بين الاتباع والابتداع“ تالیف: عبدالرؤف محمد عثمان]

وقت!

رسول اکرم ﷺ نے فرمایا ہے کہ زندگی کو موت سے قبل غنیمت جانو۔

[مستدرک حاکم]

جب کہ ایک جگہ فرمایا کہ اکثر لوگ صحت اور فراغت و فرصت کی قدر نہیں کرتے انھیں ضائع کر دیتے ہیں۔

بعض حکماء نے وقت کی اہمیت و قدر بتانے کے لیے اسے برف سے تشبیہ دی ہے کہ یہ برف کی طرح پگھلتا جا رہا ہے۔ وقت تین طرح کا ہے۔ ماضی، حال، مستقبل
①..... ماضی: گزرا ہوا وقت تو ہاتھ نہیں آ سکتا، اس پر افسوس کرتے چلے جانا مزید وقت کا ضیاع ہے۔

②..... مستقبل: آئندہ وقت کے بارے میں سوچا جاسکتا ہے، اُس کے لیے منصوبے بنائے جاسکتے ہیں مگر اُسے استعمال نہیں کیا جاسکتا۔

③..... حال: لمحہ موجودہ یعنی موجودہ وقت (زمانہ حال) ہی بس قابل استعمال ہے، اگر انسان اسے بچالے۔ جو لوگ لمحہ موجود کو ضائع ہونے سے بچا لیتے ہیں اُن کا ماضی تباہ ہو چلا جاتا ہے، اور وہ اپنے مستقبل کو بھی درخشاں بنانے میں کامیاب ہو جاتے ہیں۔

فہرست

1		جواہر پارے
2	وقت!	کلمہ طیبہ
5	(حافظ احمد شاہ کر)	اداریہ
7	(حافظ ذوالفقار علی) اسلام کا نظریہ زراور کاغذی کرنسی (۲)	معاشی مسائل
17	(محمد اشتیاق شاہد) اپریل فول کی حقیقت	رسوم ویدعات
20	(محترمہ سعدیہ گلزار) حلال اشیاء پر خرچ کرنے کی ترغیب	آداب معاشرت
23	(ڈاکٹر ابوسلمان شاہ) خاندانِ سعادت قصور.....	تذکرۂ اسلاف
29	(شاہد فاروقی ناگی) مولانا ثناء اللہ امرتسری رحمۃ اللہ	علمائے اہل حدیث
		یاد رفتگان
32	فہرست کتب تبصرۂ کتب	
35	سوزِ ناتمام فہرست کتب	
		شعر وادب

قُلْ	إِنِّي (إِنَّ + يَ)	أُمِرْتُ	أَنْ	أَعْبُدَ	اللَّهُ	مُخْلِصًا	لَهُ (لَ + هَ)	الَّذِينَ ⑪	وَ
کہہ دو	بیشک میں	میں حکم دیا گیا ہوں	کہ	میں عبادت کروں	اللہ	خالص کرنے والا	واسطے + اُسکے	دین	اور
أُمِرْتُ	لَا أَنْ (لَ + أَنْ)	أَكُونُ	أَوَّلَ	الْمُسْلِمِينَ ⑫	قُلْ	إِنِّي (إِنَّ + يَ)	أَخَافُ	إِنْ	
میں حکم دیا گیا ہوں	واسطے + کہ/تا کہ	میں ہو جاؤں	پہلا	فرمانبرداری کرنے والا	کہہ دو	بیشک + میں	میں ڈرتا ہوں	اگر	

عَصَيْتُ	رَبِّي (رَبَّ + يَ)	عَذَابَ	يَوْمَ	عَظِيمٍ ⑬
میں نے نافرمانی کی	پروردگار + میرا	عذاب	دن	بڑا

” (اے پیغمبر ﷺ)! کہہ دو درحقیقت مجھے حکم (ہی یہ) ملا ہے کہ میں اللہ کی بندگی کروں اُس کے لیے دین کو خالص کرتے ہوئے ⑪۔ اور مجھے یہ حکم (بھی) ملا ہے کہ فرماں برداروں (مسلمانوں) میں سے پہلا ہو جاؤں ⑫۔ تم کہہ دو یہ حقیقت ہے کہ اگر میں اپنے رب کی نافرمانی کروں تو مجھے بڑے دن کے عذاب سے ڈر لگتا ہے ⑬۔“ [الزمر: ۱۱ تا ۱۳]

قیامت کے قریب دھوکا اور فریب عام ہوگا

حضرت ابو ہریرہ رضی اللہ عنہ فرماتے ہیں کہ نبی اکرم ﷺ نے فرمایا:

«سَيَأْتِي عَلَى النَّاسِ سَنَوَاتٌ خَدَاعَاتٌ يَصْدَقُ فِيهَا الْكَاذِبُ، وَيَكْذَبُ فِيهَا الصَّادِقُ، وَيُؤْتَمَنُ فِيهَا الْخَائِنُ، وَيَخُونُ فِيهَا الْأَمِينُ» [ابن ماجہ: ۴۰۳۶]

”عنقریب لوگوں پر ایسا وقت آئے گا جس میں ہر طرف دھوکا ہی دھوکا ہوگا، جھوٹے کو سچا اور سچے کو جھوٹا سمجھا جائے گا اور خائن کو امانت دار اور امانت دار کو خائن سمجھا جائے گا۔“

فکر و غم، عاجزی و کاہلی اور قرض وغیرہ سے پناہ مانگنے کی دعا

انس بن مالک رضی اللہ عنہ بیان کرتے ہیں کہ رسول اللہ ﷺ یہ دعا کیا کرتے تھے:

«اللَّهُمَّ إِنِّي أَعُوذُ بِكَ مِنَ الْهَمِّ وَالْحُزْنِ وَالْعَجْزِ وَالْكَسَلِ وَالْجُبْنِ وَالْبُخْلِ وَصَلَحِ الدِّينِ وَعَلَبَةِ الرِّجَالِ»

[بخاری: ۶۳۶۹]

”اے اللہ! میں فکر، غم، عاجزی، کاہلی، بزدلی، بخلی، قرض کے بوجھ اور لوگوں کے تسلط سے تیری پناہ پکڑتا ہوں۔“

”قومی“ مفاد

حافظ احمد شاکر

اداریہ

خوش فہم ملت اسلامیہ اور زود اعتبار قوم پاکستانیوں کے خوش آئند اور بہتر مستقبل کی امیدوں کے مرکز جناب ابامہ، جو سکہ رائج الوقت میں امریکہ کی صدرات کے عہدے پر فائز ہیں، اب کچھ کچھ کھلنے لگے ہیں۔ ہمارے یعنی پاکستان کے متعلق ان کا یہ اعلان کہ ”مستقبل کی امریکی حکمت عملی کے تحت جنوب ایشیا میں افغانستان اور پاکستان دونوں ہی ”یکساں اہمیت“ کے حامل ہیں“ ان کے خیالات کا عکس اور سوچوں کا مظہر ہے۔ چوں کہ امریکا کو..... نام نہاد..... دہشت گردی کے خلاف جنگ کا معرکہ افغانستان میں درپیش ہے اور افغانستان و پاکستان پر امریکی اداروں کی عراق جیسی ”حق سچ“ رپورٹ کی بنیاد پر وہ دنیا کو یہ باور کراتا ہے کہ اس جنگ کو کنٹرول پاکستان کے شمالی علاقہ جات سے کیا جاتا ہے اس لیے اس نے دونوں کی ”یکساں اہمیت“ کے حامل ہونے کا عندیہ دیا ہے۔ ہمارے خیال میں جس کا نتیجہ یہ نکلے گا کہ امریکا اگر افغانستان میں پٹ گیا تو غصہ پاکستان پر نکالے گا اور اگر..... اس کے فرض کردہ..... طالبان پٹ گئے تو وہ بھی اپنا غصہ پاکستان کے عوام پر ہی نکالیں گے کہ طالبان گمان کرتے ہیں کہ امریکا کو بنیادی سہولتیں پاکستان ہی دے رہا ہے۔ اب افسوس ناک حیرت یہ ہے کہ پاکستان کے صدر مملکت دونوں ممالک کو یکساں اہمیت کا حامل قرار دینے کی امریکی پالیسی کی بڑی خوشدلانہ تائید بھی کرتے ہیں اور امریکا کو اس پالیسی پر حکومت پاکستان کے تعاون کا یقین بھی دلاتے ہیں۔

چند ماہ قبل جناب ابامہ کے متعلق ہم نے اپنی بھولی بھالی قوم کی خدمت میں عرض کیا تھا کہ امریکا پاکستان نہیں کہ جہاں افراد یا سیاسی جماعتیں ذاتی خیالات و مفادات کے زیر اثر پالیسیاں تشکیل دیں امریکہ میں صدر چاہے کوئی آئے اس کی پالیسیاں وہاں کے شہہ دماغ..... تھنک ٹینک..... امریکی مفادات کے مطابق بناتے ہیں اور امریکی حکومت کو ان پالیسیوں پر چلانا، اور حکم رانوں سے ان پر عمل کرانا بھی انہی شہہ دماغوں کی ذمہ داری ہوتی ہے۔ لہذا جناب ابامہ کا یہ بیان ہمارے نزدیک نہ کوئی غیر متوقع ہے اور نہ ہی حیرانگی کا باعث۔ امریکہ بلکہ کم و بیش ترقی یافتہ و ترقی پذیر ممالک کے حکم ران تو اپنے ممالک کے وفادار ہوتے ہیں۔ باقی رہی ہمارے صدر گرامی کی تائید اور ساتھ چلنے کی فراخ دلانہ پیشکش! تو ہم وسیع تر قومی مفاد کی خاطر رموز مملکت خسر وان دانند کہہ سکتے ہیں یا پھر واللہ اعلم بالصواب۔

آپ دیکھیں کہ جناب ابامہ کے آنے سے پہلے شروع ہونے والے فضائی حملے اب تک جاری ہیں کیا ابامہ یہ حملے روک سکے ہیں؟ ہماری آزاد خارجہ پالیسی، خود مختاری اور ڈکٹیشن نہ لینے کی انتہا یہ ہے کہ ہم یہ حملے روکنے کے لیے امریکہ کو وارننگ دینے کی بجائے اس کے آگے میا رہے ہیں، عرض گزار رہے ہیں، یادداشتیں پیش کر رہے ہیں اور وہ کبھی القاعدہ قیادت کے نام پر، کبھی طالبان کے نام پر، کبھی جنگجوؤں کے ٹھکانوں کے نام پر اور کبھی غیر ملکی دہشت گرد ختم کرنے کے نام پر وہ فضائی حملے اب تک جاری رکھے ہوئے ہے۔ کیوں کہ یہ وہ ان کے شہہ دماغوں کی حکمت عملی ہے جو انہوں نے امریکی مفادات کے لیے تشکیل دی ہے اور جس پر حکم ران چلنے کے پابند ہیں۔

لانگ مارچ کی ”بے مثال“ کامیابی

حکومتی اعلانات کے مطابق حالات کی خرابی کے باعث پنجاب میں گورنر راج لگا دیا گیا تھا اور اب جب کہ لانگ مارچ جس کو روکنے کے لیے

یہ راج لگایا گیا تھا، کامیاب ہو چکا ہے، نیز اسی گورنر راج کے ”زریں عہد“ میں لبرٹی میں دہشت گردی کی ایسی انوکھی واردات ہوئی جس میں انتظامی کو تا ہیوں کے علاوہ دہشت گرد بڑے اطمینان سے فرار بھی ہو گئے تھے اور ابھی تک اس کی تفتیش جاری ہے جو ہنوز نامکمل تھی کہ مناواں پولیس ٹریننگ کیمپ میں لبرٹی جیسی لیکن اس سے زیادہ خوفناک دہشت گردی کی واردات رونما ہو چکی ہے۔ نیز خالص ہندوؤں کے رسم و رواج کی اجازت اسی تاثیر راج کی سینات میں سے ہے جس کے اثرات بد کے نتیجے میں کئی بچے زخمی ہو چکے ہیں اور مغفور نام کا ایک جوان غریب اخبار فروش جاں بحق بھی ہو چکا ہے۔ اب حکم حاکم یہ آیا ہے کہ حالات اب پہلے سے بہتر ہو چکے ہیں لہذا گورنر راج اٹھایا جا رہا ہے۔ واہ سبحان اللہ

خرد کا نام جنوں رکھ دیا اور جنوں کا خرد جو چاہے آپ کا حسن کرشمہ ساز کرے

لانگ مارچ میں میاں صاحب کی قائدانہ شرکت، منزل مقصود (G.P.O چوک) میں ان کا فاتحانہ ورود اور پھر انہی کے جلو میں جلوس کی روانگی اور گوجراں والا پہنچ کر لانگ مارچ حیران کن انداز میں کامیاب بھی ہو گیا، ججز بھی بحال کر دیئے گئے، نااہلی کیس کی نظر ثانی کا فیصلہ بھی سنا دیا گیا اور میثاق جمہوریت کو طاق نسیاں سے اتار کر اس کی جھاڑ پونچھ کر کے عمل کے جذبے سے اس کی دہرائی بھی شروع کر دی گئی۔ اہل نظر کا ماتھا تو اس وقت ٹھکا تھا جب یہ کچھ ہو رہا تھا کہ

مجھ تک کب ان کی بزم میں آتا تھا دور جام ساقی نے کچھ ملانہ دیا ہو شراب میں

کیوں کہ حالات پس چلن غزہ واد کی چغلی کھا رہے تھے جس کو محسوس کرتے ہوئے ہم نے جگر کے مصرع ”جیتا“ بغیر اذن کے کب تھی مری مجال۔ کو بگاڑ کر ایک موہوم خدشے کا اظہار کر دیا تھا کہ آج کے اخبارات کے مطابق وہ خدشہ منطقی طور پر یوں سامنے آ گیا کہ جناب میاں نواز شریف نے بھی اوبامہ کی پالیسیوں کے ساتھ چلنے پر آمادگی کا الجہر اظہار کر دیا ہے جس سے ہم حسن ظن کے اس دائرے سے جلد ہی نکل آئے کہ میاں صاحب دوسری ٹرم والے میاں صاحب نہیں۔ ہم جیسے نیاز مندوں کا خیال تھا کہ شاید میاں صاحبان طوق کی بادشاہی سے آزادی کے فقر کو ترجیح دیں گے لیکن یہ نہیں ہو سکا۔

ہزاروں خواہشیں ایسی کہ ہر خواہش پدم نکلے

چند دن قبل میاں صاحب کی طرف منسوب ایک بیان چھپا تھا کہ میں اب صدرا یا وزیراعظم نہیں بننا چاہتا لیکن آج میاں صاحب نے تیسری بار وزیراعظم بننے پر پابندی ختم کرانے کے عزم کا اظہار یہ کہہ کر کر دیا کہ مجھے ابھی اتنی جلدی نہیں میں پانچ سال انتظار کر سکتا ہوں جسے خواہش خوابیدہ بھی کہا جا سکتا ہے۔ تاہم محسوس یہ ہوا کہ میاں صاحب چاہتے ہیں کہ (ان کے سیاسی) عرق انفعال کو اب کوئی موتی جان کر چن ہی لے کہ اب

بے چین ہے بے تاب ہے معلوم نہیں کیوں دل ماہی بے آب ہے معلوم نہیں کیوں

عدالت عظمیٰ کے سامنے گم شدہ افراد کے ورثاء کے مظاہرے ہو رہے ہیں لیکن عدالت عظمیٰ نے فی الحال تیل اور گیس میں ریلیف دینے کے لیے کمیشن مقرر کر دیا ہے کہ عوام کو یہ ریلیف جلد از جلد ملے۔ میاں صاحب لٹیروں سے لوٹی دولت واپس لینے کی بجائے ”فی الوقت جہاں ہے جیسی ہے“ کے زریں اصول پر حکومت سے باہم مل کر اور متعاون ہو کر جمہوریت کا تسلسل چاہ رہے ہیں۔ گورنر راج بھی ختم ہو گیا اور نااہلی کیس پر حکم امتناعی ملنے کے باعث پنجاب حکومت بھی بحال ہو گئی یہ سب ”لانگ مارچ“ کی ”بے مثال کامیابی“ ہی کے تو ثمرات ہیں۔ اب جناب خادم اعلیٰ پنجاب نے روٹی دو روپے کی بجائے ایک روپے میں دینے کا اعلان کر کے عوام کے دل ”موہ“ لیے جس سے لوگ چند روز میں گورنر راج کی راتوں کی باتیں بھول ہی جائیں گے کہ ان کا حافظہ کمزور ہوتا ہے۔

اسلام کا نظریہ زراور کاغذی کرنسی کی حقیقت! ②

حافظ ذوالفقار علی، ابو ہریرہ شریعہ کالج لاہور

کرنسی نوٹ کی شرعی حیثیت:

اب نوٹ کی شرعی حیثیت کیا ہے اس کے بارے میں علماء کی مختلف آراء ہیں۔

..... پہلی رائے یہ ہے کہ نوٹ اصل میں اس بات کا دستاویزی ثبوت ہیں کہ حامل نوٹ نے اس نوٹ کے جاری کنندہ سے اتنا سونا یا چاندی وصول پائی ہے۔ اس کے حق میں سب سے مضبوط دلیل یہ پیش کی جاتی ہے کہ نوٹ پر یہ الفاظ تحریر ہوتے ہیں: ”حامل ہذا کو مطالبہ پر ادا کرے گا۔“

اس رائے کے مطابق نوٹوں کے ساتھ سونا چاندی خریدنا جائز نہیں۔ کیوں کہ نوٹ کے ساتھ خریداری کا مطلب حقیقت میں اس سونے یا چاندی کے ساتھ خریداری ہے جو اس نوٹ کی پشت پر ہے۔ اور شرعی اعتبار سے سونے کی سونے یا چاندی کی سونے کے ساتھ بیع میں دونوں طرف سے موقع پر قبضہ شرط ہے جو یہاں مفقود ہے۔ کیوں کہ خریدار نے سونے کے بدلے سونا نہیں دیا بلکہ اس کی رسید دی ہے۔ چنانچہ تفسیر ”اضواء البیان“ کے مصنف علامہ محمد امین شنیطی رحمہ اللہ رقم طراز ہیں:

”وأنها سند بفضة وأن المبيع الفضة التي هي سند بها ومن قرأ المکتوب عليها فهم صحة ذلك، وعليه فلا يجوز بيعها بذهب ولا فضة ولو يدأيد لعدم المناجزة بسبب غيبة الفضة المدفوع سندھا۔“

[اضواء البیان فی تفسیر القرآن بالقرآن، ج: ۱، ص: ۲۰۷]

”یہ نوٹ چاندی کی رسید ہیں اور بیچی گئی چیز وہ چاندی ہے جس کی یہ رسید ہیں۔ جو ان پر لکھی عبارت پڑھے گا وہ اس رائے کا درست ہونا سمجھ جائے گا۔ اس رائے کے مطابق نوٹوں کی سونے چاندی کے بدلے بیع چاہے نقد ہو جائز نہیں۔ کیوں کہ جس چاندی کی رسید دی جاتی ہے وہ موجود نہ ہونے کی وجہ سے دونوں طرف سے موقع پر قبضہ کی شرط نہیں پائی جاتی۔“

جس طرح اس نقطہ نظر کے مطابق نوٹوں کے بدلے سونا چاندی خریدنا جائز نہیں اسی طرح نوٹوں کے ساتھ مشارکہ یا بیع سلم درست نہیں۔ کیوں کہ اس نقطہ نظر کے مطابق نوٹ دین (Debt) کی رسید ہے جب کہ شرعی اعتبار سے شراکت اور سلم میں سرمایہ نقد ہونا ضروری ہے۔ علاوہ ازیں یہ رائے اختیار کر کے ایک ملک کی کرنسی کا دوسرے ملک کی کرنسی سے تبادلہ بھی نہیں ہو سکتا۔ کیوں کہ یہ سونے کے بدلے سونے کی ادھار اور کمی بیشی کے ساتھ بیع ہوگی جو شرعاً درست نہیں۔

مگر یہ موقف درست نہیں کیوں کہ اب نوٹ قرض کی رسید نہیں رہا۔ جیسا کہ قبل ازیں بیان ہوا ہے بلکہ اب یہ خود قانونی زر بن چکا ہے اور ہم پیچھے بیان کر آئے ہیں کہ حکومت کوئی بھی چیز بطور زر اختیار کر سکتی ہے۔ اب نوٹ پر لکھی اس عبارت ”حامل ہذا کو مطالبہ پر ادا کرے گا۔“ کا مطلب صرف یہ ہے کہ حکومت اس کی ظاہری قیمت کی ذمہ دار ہے۔ جسٹس علامہ عمر بن عبدالعزیز المتروک رحمہ اللہ فرماتے ہیں:

”نوٹ رسید نہ ہونے کی ایک دلیل یہ بھی ہے کہ اگر یہ گم یا تلف ہو جائے تو اس کا مالک جاری کنندہ سے مطالبہ نہیں کر سکتا خواہ اس کے پاس ہزار گواہ ہو اور اگر یہ حقیقی رسید ہوتا تو اس کو ضرور یہ اختیار ہوتا۔ کیوں کہ قرض مقروض کے ذمے ہوتا ہے رسید

تلف ہونے سے ضائع نہیں ہوتا۔“ [الربا والمعاملات

المصرفية في نظر الشريعة الاسلامية، ص: ۳۲۱]

..... بعض نامور علماء کے نزدیک نوٹ سامان (جنس) کی حیثیت رکھتے ہیں۔ مشہور مالکی فقیہ علیش مصری کی بھی یہی رائے ہے۔ علامہ محمد امین شنفی رحمہ اللہ لکھتے ہیں:

”وممن أفتى بأنها كعروض التجارة العالم

المشهور عليش المصري صاحب النوازل، وشرح

مختصر خليل، وتبعه في فتواه بذلك كثير من

متأخري علماء المالكية -“ [اضواء البيان في تفسير

القرآن بالقرآن، ج: ۱، ص: ۲۰۷]

”جن حضرات نے ان کے سامان تجارت ہونے کا فتویٰ دیا

ہے ان میں ”نوازل“ اور ”شرح مختصر خليل“ کے مصنف مشہور

عالم علیش مصری بھی شامل ہیں۔ بعد کے اکثر مالکی علماء نے بھی

ان کے فتویٰ کی پیروی کی ہے۔“

اس کی دلیل یہ دی جاتی ہے کہ نوٹ قیمت بننے کی صلاحیت سے

عاری ہے۔ کیوں کہ یہ نہ سونا ہے اور نہ چاندی یہ تو سامان کی مانند ہیں۔

اس نظریہ کے مطابق ایک نوٹ کا دو نوٹوں کے ساتھ تبادلہ درست

ہے۔ اسی طرح اس نظریہ کے مطابق نوٹوں میں زکوٰۃ اسی صورت واجب

ہوگی جب ان کو فروخت کر کے نفع کمانا مقصود ہو۔ مزید برآں اس قول کی

بنیاد پر نوٹ سے مضاربہ اور بیع سلم بھی جائز نہیں بنتی۔ کیوں کہ یہ قیمت

نہیں سامان ہے۔ چون کہ یہ نظریہ خطرناک نتائج کا حامل ہے اس لیے

عصر حاضر کے اہل علم اس کی تائید نہیں کرتے۔

..... تیسری رائے یہ ہے کہ نوٹ سونے، چاندی کا متبادل

ہیں۔ اگر اس کے پیچھے سونا ہو تو سونے اور اگر چاندی ہو تو چاندی کا

متبادل ہوگا۔ جسٹس ڈاکٹر عبداللہ بن سلیمان منع لکھتے ہیں:

”اس نظریہ کے قائلین کی دلیل یہ ہے کہ قیمت کے اعتبار سے

یہ نوٹ اپنی اصل کی طرح ہے جس کے یہ بدل ہیں یعنی سونا

اور چاندی۔ کیوں کہ ان کا اصل چاندی یا سونا ان کی پشت پر

ان کے ضمانت کے طور پر موجود ہے اور مقاصد شرعیہ کا تعلق

تو اصل اور حقائق سے ہے نہ کہ الفاظ اور ان کی بناوٹ سے۔“

[کاغذی کرنی کی تاریخ، ارتقاء، شرعی حیثیت، ص: ۶۰]

اس نقطہ نظر کے مطابق نوٹوں کے باہمی لین دین میں سود کے

احکام بھی جاری ہوں گے اور جب یہ دو سو درہم چاندی یا بیس دینار

سونے کی قیمت کے مساوی ہوں تو سال کے بعد ان پر زکوٰۃ بھی واجب

ہوگی۔ اسی طرح ان کے ذریعے بیع سلم بھی درست ہوگی۔

لیکن یہ رائے بھی کمزور ہے کیوں کہ اس کی بنیاد اس نظریہ پر ہے

کہ نوٹ کی پشت پر سونا یا چاندی ہے حالانکہ امر واقع میں ایسا نہیں۔

چنانچہ جسٹس علامہ عبداللہ بن سلیمان منع اس کی تردید کرتے ہوئے رقم

طراز ہیں:

”یہ نظریہ بھی حقیقت واقعہ کے مطابق نہ ہونے کی بنا پر قابل

الثقات نہیں کیوں کہ اس کا دار و مدار کرنی نوٹوں کی اصل پر ہے

اور اصل جیسا کہ ہم پہلے ہی واضح کر چکے ہیں کہ وہ تو کرنی

نوٹوں کی پشت پر ہے نہیں۔ بلکہ اکثر ممالک کے نوٹ محض

ساکھ کی بنا پر، زبانی ضمانتوں اور حکومتوں کے جاری کردہ ہونے

کی بنا پر رائج اور قابل قبول ہیں ورنہ ان کے پیچھے نہ تو سونا ہے

نہ چاندی۔ بلکہ کچھ ایسے ہیں جنہیں پراپرٹی کی ضمانت حاصل

ہے اور کچھ کو محض اقتدار کی ضمانت۔ لہذا یہ نظریہ خلاف واقعہ

ہونے کی بناء پر بہت کمزور ہے۔“

[کاغذی کرنی کی تاریخ، ارتقاء، شرعی حیثیت، ص: ۶۱]

..... نوٹ کی شرعی حیثیت کے متعلق چوتھی رائے یہ ہے کہ

نوٹ دھاتی سکوں (فلوس) کی طرح اصطلاحی زر ہیں جیسا کہ مولانا احمد

رضا خاں بریلوی نے لکھا ہے:

”الرابع ما هو سلعة بالاصل و ثمن بالاصطلاح

كالفلوس الى ان قال اذا علمت هذا فالنوط

هو من القسم الرابع سلعة باصله لأنه قرطاس

و ثمن بالاصطلاح لأنه يعامل به معاملة الاثمان“

[كفل الفقيه الفاهم فى أحكام قرطاس الدراهم، ص: ۲۳۰]
 ”مال کی چوتھی قسم وہ ہے جو اصل میں تو مال ہے لیکن اصطلاحی لحاظ سے زر ہے جیسے دھاتی سکے ہیں..... جب یہ معلوم ہو گیا تو سنو نوٹ کا تعلق چوتھی قسم سے ہے جو حقیقت میں سامان ہے کیوں کہ یہ کاغذ ہے اور اصطلاحی طور پر زر ہے کیوں کہ اس سے زر جیسا معاملہ کیا جاتا ہے۔“

لیکن یہ رائے بھی قوی معلوم نہیں ہوتی کیوں کہ اہل علم کے ہاں دھاتی سکوں میں زر کی بجائے سامان کا پہلو غالب ہے۔ یہی وجہ ہے کہ جمہور فقہاء نہ تو کمی بیشی کے ساتھ ان کا تبادلہ مکروہ سمجھتے ہیں اور نہ ہی ان کو شراکت و مضاربت میں رأس المال بنانے کی اجازت دیتے ہیں۔ نیز ان میں زر کو اسی صورت واجب قرار دیتے ہیں جب ان کو فروخت کر کے نفع کمانا مقصود ہو۔ جیسا کہ ”الموسوعة الفقهية“ میں ہے:

”الأصح عند الشافعية والصحيح عند الحنابلة وهو قول الشيخين من الحنفية وقول عند المالكية: أنها ليست أثماناً ربوية وأنهما كالعروض -“ [الموسوعة الفقهية الكويتية: مادة فلوس]
 ”امام ابو حنیفہ، امام ابو یوسف رحمہما اللہ اور مالکی فقہاء کا قول، حنابلہ کا صحیح مسلک اور شافعیوں کا صحیح ترین نقطہ نظر یہی ہے کہ دھاتی سکوں میں رہا نہیں ہے بلکہ یہ سامان کی طرح ہیں۔“
 ”ذهب جمهور الفقهاء ابو حنيفة وابو يوسف والمالكية على المشهور والشافعية والحنابلة الى أن المضاربة لا تصح بالفلوس لأن المضاربة عقد غرر جواز للحاجة فاختص بما يروج غالباً وتساهل التجارة به وهو الاثمان -“

[الموسوعة الفقهية الكويتية: مادة مضاربة]

”امام ابو حنیفہ، ابو یوسف، مالکی (مشہور مسلک کے مطابق) شافعی اور حنبلی فقہاء کا خیال ہے کہ دھاتی سکوں کے ذریعے مضاربہ درست نہیں۔ کیوں کہ مضاربہ عقد غرر ہے جو ضرورت

کی بنا پر جائز قرار دیا گیا ہے۔ چنانچہ یہ انہی چیزوں کے ساتھ خاص رہے گا جو اکثر مروج ہوں اور ان کے ساتھ تجارت آسان ہو۔ اور وہ نقدیاں ہیں۔“ یعنی دھاتی سکے زر نہیں۔

”فذهب الشافعية والحنابلة الى أن الفلوس كالعروض فلا تجب الزكاة فيها الا اذا عرضت للتجارة -“ [الموسوعة الفقهية الكويتية: مادة فلوس]
 ”شافعی اور حنبلی فقہاء کی رائے میں دھاتی سکے سامان کی طرح ہیں چنانچہ ان میں زر کو اسی وقت واجب ہوگی جب یہ تجارت کی غرض سے ہوں۔“

ان فقہاء کے نقطہ نظر کی تائید اس سے بھی ہوتی ہے کہ کسی حدیث میں دھاتی سکوں کی زر کو ا کا تذکرہ نہیں ملتا حالانکہ عہد نبوی میں یہ موجود تھے جیسا کہ پہلے بیان ہو چکا ہے۔ اگر یہ زر ہوتے تو سونے چاندی کی طرح ان کی زر کو کا بھی ذکر ہوتا۔ حضرت ابوذر رضی اللہ عنہ کی اس روایت کہ انھوں نے اپنی لونڈی سے کہا: ”اس کے فلوس خرید لو۔“ سے بھی یہ اشارہ نکلتا ہے کہ صحابہ رضی اللہ عنہم کے ہاں دھاتی سکے سامان شمار ہوتے تھے۔

اس میں کوئی شک نہیں کہ فقہائے احناف کے نزدیک دھاتی سکے زر ہیں اسی لیے وہ ان میں زر کو بھی واجب قرار دیتے ہیں۔ لیکن امام ابو حنیفہ اور امام ابو یوسف رحمہما اللہ کے نزدیک متعاقبین دھاتی سکوں کو متعین کر کے ان کی زر کی حیثیت ختم کر سکتے ہیں۔ اس صورت میں یہ سامان کے حکم میں ہوتے ہیں اور ان حضرات کے نزدیک کمی بیشی کے ساتھ ان کا تبادلہ بھی صحیح ہوتا ہے۔

ان شواہد سے ثابت ہوتا ہے کہ فقہاء کی نظر میں دھاتی سکے (فلوس) یا تو زر ہی نہیں یا پھر ناقص زر ہیں۔ اسی لیے وہ ان سے زر کا وصف ختم کرنے کی اجازت دیتے ہیں۔ جو صورت بھی ہو بہر حال کرنسی نوٹوں کو ان پر قیاس نہیں کیا جاسکتا۔ کیوں کہ نہ تو دھاتی سکوں کی طرح ان میں سامان کا پہلو غالب ہے یہ تو محض کاغذ کے ٹکڑے ہیں ان کی جو

حیثیت بھی ہے وہ ان کی پشت پر حکومتی ضمانت کی وجہ سے ہی ہے اور نہ ہی متعقدین کو ان کی زری حیثیت کا عدم کرنے کا اختیار ہے کیوں کہ یہ قانونی زری ہیں۔

..... اس سلسلہ میں پانچویں اور آخری رائے یہ ہے کہ نوٹ سونے چاندی کی طرح مستقل زر ہے کیوں کہ نوٹوں میں زر کی تمام صفات پائی جاتی ہیں۔ قیمتوں کا پیمانہ اور قابل ذخیرہ بھی ہیں اور لوگ ان پر اعتماد بھی کرتے ہیں شرعی اعتبار سے یہی زر کی حقیقت ہے جیسا کہ ہم شروع میں امام مالک رحمہ اللہ کا یہ قول نقل کر آئے ہیں۔

”اگر لوگ اپنے درمیان چھڑوں کے ذریعے خرید و فروخت کو رائج کر دیں یہاں تک کہ وہ چھڑے ثمن اور سکہ کی حیثیت اختیار کر جائیں تو میں سونے چاندی کے بدلے ان چھڑوں کو ادھار فروخت کرنا پسند نہیں کروں گا۔“

اس کا مطلب ہے کہ کسی بھی چیز کو خواہ وہ چھڑا ہی کیوں نہ ہو بطور زرا اختیار کیا جاسکتا ہے۔ اس کی تائید امام ابن تیمیہ رحمہ اللہ کے ان الفاظ سے بھی ہوتی ہے۔

”أما الدرهم والدینار فما يعرف له حد طبعی ولا شرعی بل مرجعه الى العادة والاصطلاح وذلك لأنه فی الأصل لا يتعلق المقصود به بل الغرض أن یکون معیارا لما يتعاملون به والدراهم والدنانیر لا تقصد لنفسها بل هی وسیلة الى التعامل بها ولهذا كانت أثمانا بخلاف سائر الأموال فان المقصود الانتفاع بها نفسها فلهذا كانت مقدرة بالأمر الطبیعة أو الشرعية والوسيلة المحضة التي لا يتعلق بها غرض لا بمادتها ولا بصورتها يحصل بها المقصود کیف ما كانت۔“

[مجموع الفتاوی، ج: ۱۹، ص: ۲۵۱، ۲۵۲]

”اس کا خلاصہ یہ ہے کہ درہم و دینار کی کوئی ذاتی اور شرعی تعریف نہیں ہے بلکہ اس کا تعلق عرف اور اصطلاح سے ہے۔ کیوں کہ درہم و دینار بذات خود مقصود نہیں ہوتے بلکہ یہ باہمی

لیں دین کا ذریعہ ہیں اسی لیے یہ قیمت شمار ہوتے ہیں چوں کہ باقی اموال سے فائدہ اٹھانا مقصود ہوتا ہے اس لیے ان کی یہ حیثیت نہیں ہے۔ وہ ذریعہ جس کے مادہ اور صورت سے کوئی غرض وابستہ نہ ہو وہ جیسا بھی ہو اس سے مقصود حاصل ہو جاتا ہے۔“

چوں کہ دلائل کے لحاظ سے یہ نقطہ نظر قوی ہے اور اس پر کیے گئے اعتراضات بھی زیادہ وزنی نہیں۔ اس لیے دور حاضر کے علماء کی اکثریت، بیشتر مفتیان کرام کے فتاویٰ اور اہم فقہی اداروں کی قراردادیں اسی کے حق میں ہیں۔

جسٹس علامہ عبداللہ بن سلیمان منیع کی بھی یہی رائے ہے۔

[کاغذی کرنی کی تاریخ، ارتقاء، شرعی حیثیت، ص: ۹۰]

سعودی کبار علماء کی مجلس نے بھی اس کو ترجیح دی ہے۔

[المجلة البحوث الإسلامية، ع: ۱، ص: ۲۲۱]

جسٹس علامہ عمر بن عبدالعزیز المذکر رحمہ اللہ بھی اسی قول کے حق

میں ہیں۔ چنانچہ وہ مذکورہ بالا آراء اور ان کے دلائل کا تجزیہ کرنے کے بعد لکھتے ہیں:

”کاغذی زر کے متعلق علماء کی آراء اور ہر ایک کے نقطہ نظر کا تنقیدی جائزہ لینے سے ہمیں ان کا قول رائج معلوم ہوتا ہے جو یہ کہتے ہیں کہ نوٹ مستقل کرنی ہے اور سونے چاندی کی طرح ان میں بھی سود کے احکام جاری ہوتے ہیں۔ ربا، سود اور تلف کی صورت میں ضمان کے مسائل میں ان پر مکمل طور پر سونے چاندی کے احکام کا اطلاق ہوتا ہے۔“ [الربا والمعاملات

المصرفية فی نظر الشريعة الإسلامية، ص: ۳۳۹]

دوسرے اقوال کی خرابیاں واضح کرتے ہوئے فرماتے ہیں:

”دوسرے اقوال یا تو معاملات میں لوگوں کو مشکل میں ڈال دیں گے یا لین دین کا دروازہ ہی بند کر دیں گے۔ حالاں کہ اس کے بغیر چارہ نہیں یا پھر سود کا دروازہ چوہٹ کھول دیں گے اور نقدین کی زکوٰۃ ضائع کرنے کے حیلوں کا دروازہ کھولیں

گے۔“ [حوالہ مذکورہ]

کاغذی کرنسی کا نصابِ زکوٰۃ:

کاغذی نوٹ کو مستقل کرنسی قرار دینے سے یہ سوال پیدا ہوتا ہے کہ پھر اس پر زکوٰۃ کس حیثیت سے عائد ہوگی؟ اس کا جواب یہ ہے کہ جب نوٹ سونے، چاندی میں سے جس کے نصاب کی مالیت کم ہو، کے برابر ہوں تو ان پر زکوٰۃ واجب ہوگی۔ کیوں کہ بحیثیت نقدی یہ سونے چاندی کے مشابہ ہیں۔

سونے کا نصاب ساڑھے سات اور چاندی کا ساڑھے باون تولے ہے۔ چونکہ سونے کے مقابلہ میں چاندی کے نصاب کی مالیت کم ہے اس لیے نصابِ زکوٰۃ کے لیے چاندی کا اعتبار کیا جائے گا۔ لہذا جب نوٹ ساڑھے باون تولے چاندی کے مساوی ہوں تو ان پر زکوٰۃ واجب ہوگی۔

بعض حضرات کہتے ہیں کہ یہ تو پھر سونے چاندی کی طرف ہی رجوع ہوا گویا سونا چاندی اصل ہیں اور کرنسی ان کی نمائندہ۔ راقم الحروف کے خیال میں یہ مسئلہ کی غلط توجیہ ہے مشابہت کی بنا پر وجوبِ زکوٰۃ اور وقوعِ ربا میں سونے، چاندی کو معیار بنانے سے یہ کہاں لازم آتا ہے کہ کاغذی کرنسی سونے چاندی کی نمائندہ ہے۔

مختلف کرنسیوں کا باہمی تبادلہ:

جب کاغذی کرنسی بحیثیت زر سونے، چاندی جیسی ہے تو سونے، چاندی کی طرح کرنسی کی خرید و فروخت بھی صحیح ہے۔

شریعت نے سونے کے عوض سونے اور چاندی کے بدلے چاندی کے تبادلہ میں برابری اور دونوں طرف سے فوری ادائیگی کی شرط لگائی ہے لیکن جب چاندی اور سونے کا باہمی تبادلہ ہو تو پھر صرف فریقین کی جانب سے موقع پر ادائیگی ضروری قرار دی ہے۔ تفاوت کو جائز رکھا ہے جیسا کہ ذیل کی حدیث میں ہے:

”الذَّهَبُ بِالذَّهَبِ وَالْفِضَّةُ بِالْفِضَّةِ وَالْبُرُّ بِالْبُرِّ وَالشَّعِيرُ بِالشَّعِيرِ وَالتَّمْرُ بِالتَّمْرِ وَالْمِلْحُ بِالْمِلْحِ مِثْلًا بِمِثْلٍ سِوَاءٍ بِسِوَاءٍ يَدًا يَدًا فَإِذَا اخْتَلَفَتْ هَذِهِ

الْأَصْنَافُ فَيَبْعُو كَيْفَ شِئْتُمْ إِذَا كَانَ يَدًا يَدًا۔“

[صحیح مسلم باب الصرف وبيع الذهب]

”سونا سونے کے بدلے، چاندی چاندی کے بدلے، گندم گندم کے بدلے، جو جو کے بدلے، کھجور کھجور کے بدلے اور نمک نمک کے عوض مقدار میں مساوی ایک جیسے اور نقد نقد ہونے چاہئیں۔ جب یہ قسمیں تبدیل ہو جائیں تو پھر جیسے چاہو پیچو بشرط کہ دونوں طرف سے نقد ہو۔“

اس سے واضح طور پر یہ ثابت ہوتا ہے کہ سونے اور چاندی کا آپس میں کمی بیشی کے ساتھ تبادلہ درست ہے۔ کیوں کہ یہ اپنی ذاتی قیمت کے لحاظ سے ایک دوسرے سے مختلف ہیں۔

جس طرح سونا، چاندی اپنی ذاتی قیمت کے اعتبار سے ایک دوسرے سے مختلف ہیں اور ان کا آپس میں کمی بیشی کے ساتھ تبادلہ جائز ہے اسی طرح ایک ملک کی کرنسی دوسرے ملک کی کرنسی سے مختلف ہے۔ کیوں کہ ہر کرنسی اپنے ملک کے اقتصادی حالات کی وجہ سے اپنی ایک خاص قیمت رکھتی ہے۔ لہذا ایک کرنسی کا دوسری کرنسی سے کمی بیشی کے ساتھ تبادلہ جائز ہے، بشرط کہ دونوں جانب سے ادائیگی نقد ہو جیسا کہ مذکورہ بالا حدیث میں ”جب نقد نقد ہو“ کے الفاظ ہیں۔

جسٹس علامہ عمر بن عبدالعزیز: المترک للفقہ فرماتے ہیں:

نام، صفات اور جاری کنندہ کے اعتبار سے ان کی مختلف اجناس ہیں۔ سعودی ریال ایک جنس ہے، مصری پونڈ الگ جنس ہے، عراقی دینار مختلف جنس ہے، شامی لیرا، لبنانی لیرا، امریکی ڈالر اور آسٹریلوی ڈالر الگ الگ اجناس ہیں۔ جیسے گندم اور جو اگرچہ دونوں دانوں کی جنس سے تعلق رکھتے ہیں مگر ایک دوسرے سے علیحدہ جنس شمار ہوتے ہیں۔ ایسے ہی گندم اور جو کا آٹا ہے اگرچہ دونوں پر آٹے کا اطلاق ہوتا ہے لیکن یہ مختلف اجناس ہیں۔ اس بنا پر ایک جنس کی اپنی ہی جنس سے ادھار اور کمی بیشی کے ساتھ بیع درست نہیں۔ البتہ دوسری جنس کے ساتھ کمی بیشی کے ساتھ تبادلہ ہو سکتا ہے مگر ادھار یہاں بھی

درست نہیں۔ اسی طرح ان کی سونے چاندی کے ساتھ نقد بیع درست ہے مگر ادھار صحیح نہیں۔ یہی قول صحیح ہے ”ان شاء اللہ“ کیوں کہ یہ مقاصد شریعت اور اس مصلحت کے موافق ہے جس کی وجہ سے سونے چاندی میں ربا حرام قرار دیا گیا ہے۔“ [الربا

والمعاملات المصرفية في نظر الشريعة الاسلامية، ص: ۳۳۹]

جس طرح دو مختلف کرنسیوں کا باہم اختلاف کے ساتھ لین دین درست ہے اسی طرح ایک کرنسی میں واجب شدہ مالی حق کی ادائیگی بھی دوسری کرنسی میں ہو سکتی ہے۔ مثلاً ایک شخص نے پاکستانی روپے میں کوئی معاملہ طے کیا ہے لیکن بوقت اداءہ کسی وجہ سے پاکستانی روپے کی بجائے سعودی ریال یا امریکی ڈالر میں ادائیگی کرنا چاہے تو شرعاً اس میں کوئی مضائقہ نہیں ہے تاہم اس کے لیے یہ ضروری ہے کہ دونوں کرنسیوں کے تبادلے کی اس شرح کو بنیاد بنا دیا جائے جو ادائیگی کے دن ہو، اور مقروض وہ ریال یا ڈالر اسی مجلس میں صاحب حق کے سپرد کر دے۔ چنانچہ حضرت عبداللہ بن عمر رضی اللہ عنہما فرماتے ہیں:

”كُنْتُ أَيْعُ الْإِبِلَ بِالْبَقِيعِ فَأَيْعُ بِالْذَّنَانِيرِ وَأَخْذُ الدَّرَاهِمِ وَأَيْعُ بِالْذَّنَانِيرِ وَأَخْذُ الدَّرَاهِمِ وَأَخْذُ هَذِهِ مِنْ هَذِهِ وَأَعْطَى هَذِهِ مِنْ هَذِهِ فَأَتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَهُوَ فِي بَيْتِ حَفْصَةَ فَقُلْتُ يَا رَسُولَ اللَّهِ رُوَيْدَكَ أَسْأَلُكَ إِنِّي أَيْعُ الْإِبِلَ بِالْبَقِيعِ فَأَيْعُ بِالْذَّنَانِيرِ وَأَخْذُ الدَّرَاهِمِ وَأَيْعُ بِالْذَّنَانِيرِ وَأَخْذُ هَذِهِ مِنْ هَذِهِ وَأَعْطَى هَذِهِ مِنْ هَذِهِ فَقَالَ رَسُولُ اللَّهِ ﷺ لَا بَأْسَ أَنْ تَأْخُذَهَا بِسَعْرِ يَوْمِهَا مَا لَمْ تَفْتَرَقَا وَبَيْنَكُمَا شَيْءٌ“ [سنن ابی داؤد

باب في اقتضاء الذهب من الورق]

”میں بقیع جگہ پر اونٹ فروخت کرتا تھا تو کبھی دیناروں میں فروخت کرتا اور درہم وصول کرتا اور کبھی درہم میں بیچتا لیکن دینار وصول پاتا۔ یعنی دنانیر کی بجائے درہم اور درہم کی بجائے دنانیر لیتا۔ تو میں رسول اللہ ﷺ کی خدمت میں حاضر

ہوا، اس وقت آپ حضرت حفصہ رضی اللہ عنہا کے گھر میں تھے میں نے عرض کیا یا رسول اللہ ﷺ ذرا ٹھہریے میں آپ سے ایک مسئلہ پوچھنا چاہتا ہوں۔ میں بقیع میں اونٹ بیچتا ہوں دینار کے ساتھ بیچ کر درہم اور درہم کے ساتھ بیچ کر دینار سے وصولی پاتا ہوں۔ آپ ﷺ نے فرمایا اس میں کوئی حرج نہیں بشرط کہ اسی دن کے ریٹ کے مطابق ہو اور تمہارے درمیان اس طرح جدائی نہ ہو کہ کوئی لین دین باقی ہو۔“

ملکی کرنسی کا کمی بیشی کے ساتھ تبادلہ:

چوں کہ ایک ہی ملک کے کرنسی نوٹ یکساں اوصاف کے حامل ہونے کی وجہ سے ایک ہی جنس شمار ہوتے ہیں۔ اس لیے ان کا باہمی تبادلہ کمی بیشی کے ساتھ کسی صورت جائز نہیں ہے۔ مولانا احمد رضا خاں بریلوی چوں کہ نوٹوں کو دھاتی سکوں پر قیاس کرتے ہیں اور امام ابوحنیفہ اور امام ابو یوسف رضی اللہ عنہما کے نزدیک متعاقبین دھاتی سکوں سے زر کا وصف ختم کر کے بحیثیت جنس ایک سکے کے ساتھ دو سکوں کا تبادلہ کر سکتے ہیں جیسا کہ پیچھے بیان ہوا ہے۔ اس لیے مولانا احمد رضا خاں بریلوی دس روپے کے نوٹ کو بارہ روپے میں بیچنا جائز سمجھتے ہیں۔ دلیل یہ پیش کرتے ہیں کہ نوٹ اصطلاحی زر ہے اور اس معاملہ میں کسی دوسرے کو متعاقبین پر کوئی اختیار نہیں وہ دونوں جو کمی بیشی کرنا چاہیں کر سکتے ہیں۔ چنانچہ ایک استفتاء کے جواب میں لکھتے ہیں:

”يجوز بيعه بأزيد من رقبه وبأنقص منه كيفما تراضا لما علمت أن تقديرها بهذه المقادير انما حدث باصطلاح الناس وهما لا ولاية للغير عليهما كما تقدم عن الهداية والفتح فلهما أن يقدرأ بما شاء من نقص وزيادة“ [كفل الفقيه في أحكام قرطاس الدراهم، ص: ۵۵]

”نوٹ کو اس کی مالیت سے کم یا زائد جس قیمت پر بھی وہ متفق ہو جائیں بیچنا جائز ہے کیوں کہ آپ جانتے ہیں کہ ان کی یہ قیمت لوگوں کی اصطلاح کی بنا پر ہے۔ لہذا ان دونوں کو یہ

اختیار ہے کہ جو کمی بیشی چاہیں کریں۔“

اس میں کوئی شبہ نہیں کہ دھاتی سکوں کے متعلق امام ابوحنیفہ اور امام ابو یوسف رحمہما اللہ کا یہی مسلک ہے لیکن اس کو کرنسی نوٹوں پر منطبق کرنا کسی صورت درست نہیں۔ اس کی وجہ حسب ذیل ہیں:

❁..... نوٹ قانونی زر ہے حکومت کے علاوہ کسی کو یہ حق نہیں پہنچتا کہ وہ ان کی قانونی حیثیت کا عدم قرار دے سکے۔

❁..... دھاتی سکے ایسی دھات کے ہوتے ہیں جس کی کچھ نہ کچھ ذاتی افادیت بھی ہوتی ہے۔ جب کہ نوٹوں کا لین دین زر سمجھ کر ہی کیا جاتا ہے اگر ان کے اندر سے یہ وصف نکال دیا جائے تو ان کی حیثیت ردی کاغذ کے برابر رہ جاتی ہے جس سے کسی کو خاص دلچسپی نہیں ہو سکتی۔

❁..... یہ فتویٰ سودی کاروبار کے لیے بطور ڈھال استعمال ہو سکتا ہے وہ یوں کہ قرض دہندہ یہ کہہ سکتا ہے کہ میں نے اس کو قرض نہیں دیا بلکہ اپنے نوٹ ادھار زائد قیمت پر فروخت کیے ہیں اس طرح وہ جتنا سود چاہے لے سکتا ہے۔

بریلوی علماء بھی اس بات کے قائل ہیں کہ اس طرح سود کا دروازہ چوپٹ کھل جائے گا۔ چنانچہ مشہور بریلوی عالم مولانا غلام رسول سعیدی لکھتے ہیں:

”اگر قرض دینے والا اپنے قرض کے بدلے سود لینا چاہے گا تو وہ اس طرح بآسانی لے سکے گا کہ قرض دار کو اپنے کرنسی نوٹ زیادہ قیمت پر فروخت کرے گا اس طرح وہ اپنے قرض کے بدلے سود حاصل کرے گا۔“ [شرح صحیح مسلم، ج: ۴، ص: ۳۶۶]

مندرجہ بالا بحث سے ظاہر ہوتا ہے کہ کرنسی نوٹوں کے زر ہونے میں اب کوئی اشکال نہیں رہا اس لیے اہل علم سود اور زکوٰۃ کے معاملہ میں بلا تردد ان پر سونے، چاندی کے احکام منطبق کرتے ہیں۔

قرضوں کی اشاریہ بندی:

اس حقیقت سے کسی کو انکار نہیں کہ کاغذی کرنسی کی تیزی کے ساتھ گرتی ہوئی قیمت کے ہماری معیشت پر ناخوشگوار اثرات مرتب ہو رہے ہیں اور لوگوں کے معاشی مسائل بڑھ رہے ہیں۔ بالخصوص کم آمدن والا

طبقہ بہت بری طرح متاثر ہو رہا ہے۔ اصحاب ثروت میں قرض حسنہ کا جذبہ ماند پڑ رہا ہے۔ لوگ کسی فاقہ مست کو قرض دینے کی بجائے سونایا زمین خریدنے کو ترجیح دیتے ہیں۔ کیوں کہ وہ یہ سمجھتے ہیں جو رقم ہم آج بطور قرض دیں گے چھ مہینے بعد اس سے وہ چیز حاصل نہیں ہو سکے گی جو آج ہو سکتی ہے۔ لہذا قرض دینے کی بجائے بہتر ہے اس سرمایہ سے سونایا کوئی جائیداد خرید لی جائے۔ یوں اسلامی اقدار پامال ہو رہی ہیں۔

اس کا اصل حل تو یہی ہے کہ حکومت افراط زر کے عوامل دور کر کے کرنسی کی قدر میں استحکام پیدا کرے لیکن بعض حلقوں کی جانب سے یہ تجویز بھی پیش کی جاتی ہے کہ امدادی قدم کے طور پر قرضوں کو قیمتوں کے اشاریہ سے منسلک کر دیا جائے تاکہ اس کے مضراثرات پر قابو پایا جاسکے اور قرض دہندگان کے سرمایہ کو پہنچنے والے نقصان کا ازالہ ہو سکے۔ یوں قرض دہی کا جذبہ بھی پروان چڑھتا رہے گا۔

اشاریہ کی مختصر اور عام فہم تعریف یوں ہے:

”ایسا نمبر جس سے یہ علم ہو کہ گردش ایام سے قیمتوں، تنخواہوں یا کسی دوسرے معاشی پیمانے میں کتنا تغیر واقع ہوا ہے، اشاریہ کہلاتا ہے۔“

اشاریہ بندی کے لیے ”صارف کی اشیاء کی ٹوکری“ (Basket of Consumers Goods) جس میں روزمرہ کے استعمال کی اہم اشیاء اور اجرتیں شامل ہوتی ہیں کو بنیاد بنایا جاتا ہے۔ اس کا طریقہ یہ ہوتا ہے کہ مالی سال کے شروع اور آخر میں اس ٹوکری میں شامل اشیاء و خدمات کی قیمتوں کا جائزہ لیا جاتا ہے کہ ان میں کتنا اضافہ ہوا ہے۔ پھر جس تناسب سے ان کی قیمتوں میں اضافہ ہوتا ہے اسی تناسب سے کرنسی کی قوت خرید میں کمی تصور کی جاتی ہے۔ اس کا مقصد مؤجل ادائیگیوں کو مستحکم کرنا ہوتا ہے تاکہ حق دار نقصان نہ اٹھائیں۔

اشاریہ بندی کے اس طریقہ کار کے مطابق قرضوں کی اشاریہ بندی کا مطلب ہوگا کہ مقرض قرض کی ادائیگی کے وقت اشیاء و خدمات کی قیمتوں میں اضافے کے تناسب سے زائد رقم ادا کرے۔ ان حضرات کے نزدیک یہ اس مسئلے کا بہترین حل ہے اس کے بغیر نہ تو معاملات میں عدل کے تقاضے پورے کیے جاسکتے ہیں اور نہ ہی استحصال کا خاتمہ ممکن

ہے۔ لیکن اگر اس کا تحقیقی اور تجزیاتی جائزہ لیا جائے تو اس میں درج ذیل قباحتیں نظر آتی ہیں۔

..... اس میں ربا کا پہلو پایا جاتا ہے کیوں کہ اس میں دی گئی رقم کے عوض زائد واپس کرنے کی شرط ہوتی ہے۔ شرعی لحاظ سے قرض میں اس قسم کی شرط سود کے زمرہ میں آتی ہے۔

اشاریہ بندی کے حامی اس کا جواب یہ دیتے ہیں کہ شریعت نے قرض کی واپسی کے حوالے سے جس برابری کا تقاضا کیا ہے اس سے ظاہری برابری مقصود نہیں بلکہ قیمت و مالیت اور صفت و منفعت کے لحاظ سے برابری مراد ہے۔ لہذا قرض دار جو زائد روپے واپس کر رہا ہے وہ اضافہ نہیں ہے بلکہ اصل میں وہی مالیت ادا کر رہا ہے جو اس نے لی تھی۔

لیکن اگر غور کیا جائے تو یہ جواب درست نہیں اس لیے کہ شرعاً زر کے لین دین اور جس کے لین دین کے درمیان کوئی فرق نہیں ہے۔ اگر کسی شخص نے چالیس کلو گرام گندم ادھار لی ہے تو وہ اتنی مقدار ہی واپس کرے گا خواہ اس عرصہ میں اس کی قیمت میں کتنا فرق آچکا ہو۔

اسی طرح اگر زر کی کوئی خاص مقدار قرض لی گئی ہو تو وہی مقدار واپس کی جائے گی خواہ اس عرصہ میں اشیاء و خدمات کے مقابلہ میں اس کی قدر میں کتنی تبدیلی واقع ہو چکی ہو۔ یعنی قرض کی واپسی میں مقدار کا اعتبار ہے نہ کہ مالیت اور قیمت کا۔ یہی وجہ ہے تمام فقہاء اس بات پر متفق ہیں کہ اضافے کی شرط سے عقد قرض فاسد ہو جاتا ہے خواہ اضافہ مقدار میں ہو کہ مقروض لیے گئے مال سے زائد واپس کرے، یا کسی دوسرے مال سے ہدیہ کی صورت میں ہو، یا کوالٹی میں کہ قرض گیر قرض لی گئی چیز سے عمدہ واپس کرے۔ اس قسم کا ہر اضافہ سود شمار ہوتا ہے۔

[الموسوعة الفقهية الكويتية، ج: ۳۳، ص: ۱۳۰]

اس کے ربا ہونے کی تائید اس سے بھی ہوتی ہے کہ عہد نبوی میں قرض کا لین دین بھی ہوتا تھا اور اشیاء کی قیمتوں میں اضافہ بھی، مگر ہمیں ایک مثال بھی ایسی نہیں ملتی جس سے یہ ثابت ہوتا ہو کہ فلاں قرض دہندہ نے اضافی رقم کا مطالبہ کیا تھا۔

..... مقروض نے ایک ہزار کے بدلے کتنے روپے اضافی واپس

کرنے ہیں اشاریہ بندی میں اس کا تعین نہیں ہوتا۔ یہ غرر (Uncertainty) ہے جو مالی معاہدوں میں ناجائز ہے۔

اشاریہ بندی کے قائلین کا موقف ہے کہ غرر تو اشاریہ بندی نہ ہونے سے پیدا ہوتا ہے کیوں کہ اس صورت میں فریقین کو یہ خبر نہیں ہوتی کہ بوقت ادائیگی کا غرضی نوٹ کی قوت خرید کیا ہوگی۔

اس کا جواب یہ ہے کہ قرض کی واپسی میں شرعاً عددی برابری قابل لحاظ ہے نہ کہ قیمت و مالیت کا۔ مقدار میں کوئی ابہام نہیں ہے۔ اس کے برعکس اشاریہ بندی میں یہ قطعاً طے نہیں ہوتا ہے کہ بوقت ادائیگی قیمت و مالیت کیا ہوگی۔

..... اس میں نا انصافی کا پہلو بھی پایا جاتا ہے وہ اس طرح کہ ماہرین معیشت کے نزدیک کرنسی کی قدر میں کمی کے پیچھے متعدد عوامل کا مجموعی عمل کا رفرما ہوتا ہے۔ ماہرین کے نزدیک ان عوامل میں قرض دینا شامل نہیں۔ اب قرض گیر کو ایک ایسے عمل کا ذمہ دار ٹھہرانا جس کا وہ سبب نہیں بنا کہاں کا انصاف ہے؟

اشاریہ بندی کے قائلین اس کا جواب یہ دیتے ہیں کہ جب کسی کے ذمہ کوئی ادائیگی ہو اور اس دوران حکومت کرنسی کو منسوخ کر دے تو امام ابو یوسف رحمہ اللہ، حنبلی فقہاء کے راجح اور مالکیہ کے غیر مشہور مسلک کے مطابق مقروض کی طرف سے اسی کرنسی میں ادائیگی درست نہیں بلکہ اس قیمت کی ادائیگی واجب ہوگی جو تنبیخ زر کی تاریخ پر اس کرنسی میں بنتی تھی جس کی اساس پر معاہدہ ہوا تھا۔

[الموسوعة الفقهية الكويتية، ج: ۲۱، ص: ۶۶ مادة دين]

حالاں کہ کرنسی کی تنبیخ میں مقروض کا کوئی عمل دخل نہیں ہوتا۔ لیکن ان فقہاء نے محض اس لیے کہ جب یہ نقص واقع ہوا تھا تو وہ مقروض کے قبضہ میں تھی اس کو ذمہ دار ٹھہرایا ہے۔ اسی طرح اگرچہ مقروض کرنسی کی قدر میں کمی کا سبب نہیں مگر اس کا ازالہ اس کی ذمہ داری ہے کیوں کہ جب کمی واقع ہوتی ہے تو وہ اس کے قبضہ میں ہوتی ہے۔

لیکن اگر غور کیا جائے تو اس استدلال کی کمزوری بالکل واضح ہے کیوں کہ ان فقہاء نے اس صورت میں قیمت کا اعتبار اس بنا پر کیا ہے کہ

معاهدے کے دن رائج کرنسی منسوخ ہونے کی وجہ سے مثل سے ادائیگی ممکن نہیں رہی۔ اس سے یہ نتیجہ اخذ کرنا کسی طور پر درست نہیں کہ کرنسی کی قدر میں کمی کا ازالہ مقروض کی ذمہ داری ہے۔

اشاریہ بندی میں نا انصافی کا پہلو یہ بھی ہے کہ انسان عموماً پس انداز رقم ہی بطور قرض دیتا ہے۔ اور ہر بچت کار کی غرض بھی علیحدہ علیحدہ ہوتی ہے، کوئی پلاٹ خریدنے کے لیے بچت کرتا ہے، کوئی سونا خریدنا چاہتا ہے اور کوئی مکان تعمیر کرنا۔ شاذ و نادر ہی کوئی ایسا بچت کار ہوگا جس کے پیش نظر اشیاء کی ٹوکری ہو۔ سب بچت کاروں کے لیے اشیاء کی ٹوکری کو اساس بنانا مضحکہ خیز ہے۔ یہاں یہ امر بھی قابل ذکر ہے کہ صرف قیمتیں بڑھنے کی صورت میں اشاریہ بندی کی جاتی ہے کمی کی صورت میں نہیں کی جاتی۔ کیوں کہ اس پر کوئی عمل کرنے کو تیار نہیں ہوگا۔ اگر اشاریہ بندی عدل کا تقاضا ہے تو اسے تفریط زر کی صورت میں بھی اختیار کیا جائے۔

✽..... اشاریہ سے قیمتوں کا تعین صرف ایک اندازہ اور تخمینہ ہوتا ہے جب کہ قرض کی واپسی کو اندازے اور تخمینے سے مشروط کرنا جائز نہیں۔

یہی وہ خرابیاں ہیں جن کی بنا پر یہ کہا جاتا ہے کہ شرعی اعتبار سے قرضوں کی اشاریہ بندی کی سکیم قابل عمل نہیں۔ پاکستان کی اسلامی نظریاتی کونسل نے بھی اسے خلاف شرع قرار دیا ہے، دیکھئے ”رپورٹ بلا سود بکاری“ ص: ۲۲

اس کے علاوہ اگر معاشی نقطہ نظر سے بھی دیکھا جائے تو اشاریہ بندی کی سکیم بے فائدہ ہے۔ کیوں کہ یہ طے شدہ ہے کہ تمام شعبوں میں نفع پذیری کی شرح یکساں نہیں ہوتی۔ جن شعبوں میں تو منافع کی شرح عمومی سطح کی قیمتوں کے اضافے کے برابر یا زائد ہوگی وہ فائدے میں رہیں گے لیکن وہ شعبے جہاں قیمتوں میں اضافہ کے تناسب سے نفع حاصل نہیں ہوتا خسارے میں رہیں گے جیسے صنعتی شعبہ ہے یہاں بعض حالات میں عمومی سطح کے افراط زر کی شرح کے تناسب سے نفع نہیں ہوتا۔ اسی طرح زراعت کا شعبہ بھی متاثر ہو سکتا ہے کیوں کہ زرعی اجناس کی

قیمتیں بالعموم حکومت خود طے کرتی ہے یا پھر بین الاقوامی طلب و رسد کی بنیاد پر طے ہوتی ہیں۔ اسی طرح اگر افراط زر کی شرح منافع کی شرح سے زائد ہوگی تو اشاریہ بندی کی وجہ سے شراکت کی بنیاد پر سرمایہ کاری کی بھی حوصلہ شکنی ہوگی۔

بلکہ بعض ماہرین معیشت کے نزدیک اشاریہ بندی ایک طرح سے خود اپنے جلو میں افراط زر لے کر آتی ہے اور اس سے افراط زر کا ایک خود کار نظام جنم لیتا ہے یہی وجہ ہے جن ممالک نے یہ سکیم اختیار کی وہاں افراط زر کی شرح میں اضافہ تو ہوا ہے کی واقع نہیں ہوئی۔

اسی طرح نظری لحاظ سے بھی اشاریہ بندی کی سکیم غلط ہے کیوں کہ اشیاء و خدمات کی قیمتوں کا تعین زر کرتا ہے لیکن اشاریہ بندی میں دونوں ایک دوسرے کی قیمتوں کا تعین کرتے ہیں۔ یعنی زر کی قیمت کا تعین اشیاء و خدمات اور اشیاء و خدمات کی قیمتوں کا تعین زر کرتا ہے۔

امام ابو یوسف رحمہ اللہ کے قول سے غلط استدلال:

اشاریہ بندی کے قائلین کی رائے میں دھاتی سکوں (فلوس) کے بارہ میں حضرت امام ابو یوسف رحمہ اللہ کا نقطہ نظر اشاریہ بندی سے ملتا جلتا ہے۔

اس کی توضیح یوں ہے کہ جب دھاتی سکوں کے ذریعے کوئی چیز ادھار خریدی جائے یا کسی کو یہ سکے قرض دیئے جائیں اور پھر ادائیگی سے قبل سکوں کی قیمت کم ہو جائے تو جمہور فقہاء جن میں ائمہ اربعہ بھی شامل ہیں کے نزدیک جتنے سکے بطور قیمت بائع کے ذمے واجب ہوئے تھے یا جتنے سکے قرض گیر نے لیے تھے اتنے ہی واپس کرنے ہوں گے۔ سکوں کی قوت خرید کی بیشی کی وجہ سے ان کی تعداد میں کمی بیشی نہیں ہوگی۔ اس کی دلیل یہ ہے کہ سکے اموال مثلیہ میں شامل ہیں اور اموال مثلیہ میں مقدار کا خیال رکھا جاتا ہے نہ کہ قیمت و مالیت کا۔

اس کے برعکس امام ابو یوسف رحمہ اللہ فرماتے ہیں کہ ادائیگی سکوں کی قیمت میں کمی بیشی ملحوظ رکھ کر کی جائے گی۔ ان کا موقف یہ ہے کہ مذکورہ سکے دراصل دراہم کی ریزگاری ہے۔ دس سکے ایک درہم کے مساوی ہیں یعنی ایک سکہ درہم کا دسواں حصہ ہے۔ تو دس سکے قرض لینے کا

مطلب ایک درہم قرض لینا ہے۔ اب اگر ادائیگی سے قبل سکے کی درہم کے ساتھ نسبت تبدیل ہو جائے مثلاً ایک درہم میں گیارہ سکے قرار دے دیئے جائیں جس کو اصطلاح میں سکہ کی قیمت میں کمی سے تعبیر کیا جاتا ہے تو اس صورت میں گیارہ سکے دینے کا معنی ہوگا کہ پورا درہم واپس کیا گیا ہے۔ جب کہ دس سکے واپس کرنے کا مطلب ہوگا کہ درہم کا دسواں حصہ کم کر دیا گیا ہے۔ لہذا گیارہ سکے واپس کیے جائیں گے۔

اس سے یہ استدلال کیا جاتا ہے کہ امام ابو یوسف رحمہ اللہ کے نزدیک کرنسی کی قوت خرید میں کمی کا ازالہ مقروض کی ذمہ داری ہے۔

لیکن اگر باریک بینی سے جائزہ لیا جائے تو امام ابو یوسف رحمہ اللہ کے مذکورہ موقف سے یہ قطعاً ثابت نہیں ہوتا کہ وہ مالی واجبات میں کرنسی کی گرانی و ارزانی کو پیش نظر رکھنے کے قائل ہیں۔

①..... ایک تو اس لیے کہ امام ابو یوسف رحمہ اللہ نے تو صرف ایک واقعاتی صورت کا حل بتایا ہے کہ اگر اس قسم کا معاملہ پیش آجائے تو یوں تصفیہ کر لیا جائے۔ ان کا یہ مطلب قطعاً نہیں کہ بائع یا قرض گیر معاہدے کے وقت پیشگی یہ شرط لگالیں۔ جب کہ اشاریہ بندی کے حامی تو کہتے ہیں کہ اسے بطور نظام نافذ کر دیا جائے۔ ظاہر ہے یہ ان حضرات کی اپنی رائے ہے، امام ابو یوسف رحمہ اللہ کی یہ مراد ہرگز نہیں ہے۔

②..... دوسرا اس لیے کہ ان کے نزدیک یہ سکے درہم کی ریزگاری ہیں۔ اور سکے قرض لینے کا مطلب درحقیقت درہم قرض لینا ہے۔ لہذا درہم کے ساتھ ان کی نسبت تبدیل ہونے پر اتنے سکے ادا کیے جائیں گے جو درہم کی مالیت کے برابر ہوں۔ لیکن مروجہ کرنسی دھاتی سکوں سے بالکل مختلف ہے یہ کسی کرنسی کی ریزگاری نہیں بلکہ سونے چاندی کی مانند خود مستقل کرنسی ہے اس لیے کرنسی نوٹوں کو ان پر قیاس کرنا درست نہیں۔

فائدہ: دھاتی سکے درہم کی ریزگاری ہیں اور ان کی قیمت کم ہونے کا معنی درہم کے ساتھ ان کی نسبت بدل جانا ہے اس کی ایک واضح دلیل یہ ہے کہ ابن البائم (متوفی ۸۱۵ھ) نے اپنے رسالہ ”زنہۃ النفوس فی بیان حکم التعامل بالفلوس“ کے مقدمہ میں ذکر کیا ہے کہ پہلے

قدس شریف میں ایک درہم میں ۸۰ سکے ہوتے تھے۔ بعد میں ۹۶ کر دیئے گئے یوں سکوں کی قیمت کم ہوگئی پھر اس میں مزید تبدیلیاں آتی رہیں۔ چنانچہ لوگ اپنے معاملات کے حوالے سے شدید پریشانی میں مبتلا ہو گئے۔

اس کے علاوہ یہاں یہ نکتہ بھی ذہن نشین رہنا چاہیے کہ امام ابو یوسف رحمہ اللہ جس طرح سکوں کی قیمت میں کمی کا اعتبار کرتے ہیں اس طرح اضافے کا بھی اعتبار کرتے ہیں۔ مگر اشاریہ بندی صرف اسی وقت عمل میں لائی جاتی ہے جب اشیاء کی قیمتیں بڑھ رہی ہوں کمی کی صورت میں آنکھیں بند کر لی جاتی ہیں۔ کیوں کہ اس صورت میں کوئی شخص اپنی قرض دی گئی رقم سے کم قبول کرنے پر تیار نہیں ہوگا۔ اگر امام ابو یوسف رحمہ اللہ کے قول کو ہی دلیل بنانا ہے تو انصاف کا تقاضا ہے کہ اس پر دونوں صورتوں میں عمل کیا جائے۔

خلاصہ کلام:

مذکورہ بالا بحث کا حاصل یہ ہے:

- ✽..... زر کے انتخاب میں سونے، چاندی کی شرط نہیں ہے۔
- ✽..... اجراء زر صرف حکومت کا حق ہے۔
- ✽..... کرنسی کی قدر معقول حد تک مستحکم ہونی چاہیے۔ جدید ماہرین معیشت کے نزدیک اس کا طریقہ یہ ہے کہ حکومت اشیاء و خدمات کی موجودہ یا متوقع پیداوار کی مالیت سے زائد کرنسی جاری نہ کرے۔
- ✽..... کاغذی کرنسی سونے چاندی کی طرح مستقل زر ہے۔
- ✽..... جب کسی کے پاس ساڑھے باون تو لے چاندی کی مالیت کے برابر نوٹ ہوں تو ان پر زکوٰۃ واجب ہوگی۔
- ✽..... مختلف ممالک کی کرنسیوں کا کمی بیشی کے ساتھ تبادلہ درست ہے بشرطہ کہ کسی جانب سے ادائیگی ادھار نہ ہو۔ لیکن ایک ملک کے یکساں مالیت کے کرنسی نوٹوں کا کمی بیشی کے ساتھ تبادلہ ناجائز ہے۔
- ✽..... قرضوں کی اشاریہ بندی خلاف شریعت ہے۔

✽.....✽.....✽.....✽.....

اپریل فول کی حقیقت

محمد اشتیاق شاہد، سیالکوٹ

اس لیے کہ اللہ تعالیٰ نے فرمایا ہے: ”میں نے تمہارے لیے تمہارے دین کو مکمل کر دیا اور تم پر اپنی نعمت کو مکمل کر کے تمہارے لیے دین اسلام کو پسند فرمایا۔“
معلوم یہ ہوا کہ جتنا دین ہمیں پیارے پیغمبر ﷺ دے گئے ہیں صرف اتنے پر ہی عمل کرنے سے انسان جنت کا حق دار بن جاتا ہے۔
محترم قارئین! اسلام نے خوشی کے دن بھی متعین فرمادیئے ہیں اور غم کے مواقع کی نشان دہی بھی کر دی ہے۔ اسلام کے متعین کردہ خوشی کے دنوں کے علاوہ اگر کوئی مزید دن مقرر کر کے اسے اسلام پہ چسپاں کرتا ہے اور خوشی منانے کے لیے غیر شرعی طریقے اختیار کرتا ہے تو وہ اللہ کے ہاں بھی جواب دہ ہے اور لوگوں کو گمراہ کرنے کا جرم بھی اس پر عائد ہوتا ہے۔

ایسے ہی غربی تہذیب نے امت مسلمہ کی نسل نو کو مکروہات کے جو تحائف دیئے اور ہماری روشن خیال حکومتوں نے انہیں اپنے ماتھے کی زینت بنانے اور آقا یاں مغرب کی بے سوچی سمجھی تقلید کے شوق نے ہمارے معاشرے میں جن رسموں کو رواج دیا، انہی میں سے ایک رسم اپریل فول منانے کی رسم بھی ہے۔ اس رسم کے تحت یکم اپریل کی تاریخ میں جھوٹ بول کر کسی کو دھوکا دینا، اور دھوکا دے کر اسے بے وقوف بنانا نہ صرف جائز سمجھا جاتا ہے بلکہ اسے ایک کمال قرار دیا جاتا ہے۔ جو شخص جتنی صفائی اور چابک دستی سے دوسرے کو جتنا بڑا دھوکا دے، اتنا ہی اسے قابل تعریف اور یکم اپریل کی تاریخ سے صحیح فائدہ اٹھانے والا سمجھا جاتا ہے۔

یہ مذاق جسے درحقیقت ”بد مذاقی“ کہنا چاہیے نہ جانے کتنے افراد کو بلاوجہ جانی اور مالی نقصان پہنچا چکا ہے بلکہ اس کے نتیجے میں بعض

اسلام ایک مکمل ضابطہ حیات ہے۔ پیغمبر دو عالم ﷺ جب اس دنیا سے رخصت ہوئے تو انھوں نے دین کو ناقص نہیں چھوڑا، بلکہ جو انھیں اللہ جل جلالہ کی جانب سے پیغام ملا، مکمل لوگوں تک پہنچا دیا اور اس پیغام کو لوگوں تک پہنچانا ان کا فرض تھا۔ اس لیے کہ انھیں اللہ کی جانب سے حکم ملا تھا:

﴿يَا أَيُّهَا الرُّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ

تَفْعَلْ فَمَا بَلَّغْتَ رِسَالَتَهُ﴾ [المائدة: ٦٧]

”اے (اللہ کے) رسول ﷺ! جو آپ پر آپ کے رب کی جانب سے نازل ہوا ہے اسے لوگوں تک پہنچا دیجیے، اگر آپ نے ایسا نہ کیا تو آپ نے رسالت کا حق ادا نہیں کیا۔“

یہ ہمارے ایمان کا حصہ ہے کہ رحمت دو عالم ﷺ نے پیغام الہی لوگوں تک پہنچانے کے رسالت کا حق ادا کر دیا ہے۔ گویا دین اسلام میں کوئی کمی نہیں چھوڑی۔ اب اگر ہم دین سے کوئی چیز نکالتے ہیں تو اس میں نقص پیدا کرنے کا جرم ہم پر عائد ہوتا ہے۔ اگر اس میں مزید کوئی چیز داخل کرتے ہیں تو اپنے عمل سے اس بات کا ثبوت دیتے ہیں کہ..... معاذ اللہ..... رسول اللہ ﷺ نے منصب رسالت کا حق ادا نہیں کیا۔ اسی لیے امام دارالبحرۃ امام مالک رحمہ اللہ نے فرمایا ہے:

”من ابتدع في الإسلام بدعة يراها حسنة فقد

زعم أن محمداً فان الرسالة لأن الله تعالى يقول:

﴿اليوم أكملت لكم دينكم وأتممت عليكم نعمتي

ورضيت لكم الإسلام ديناً﴾ - [اصول البدع والسنن]

”جس نے دین میں کوئی نیا کام ایجاد کیا اور اسے اچھا سمجھا اس

نے یہ گمان کیا کہ حضرت محمد ﷺ نے رسالت میں خیانت کی،

اوقات لوگوں کی جانیں چلی گئی ہیں کہ انھیں کسی ایسے صدمے کی جھوٹی خبر سنا دی گئی جسے سننے کی وہ تاب نہ لا سکے اور زندگی ہی سے ہاتھ دھو بیٹھے۔ یہ رسم جس کی بنیاد جھوٹ، دھوکے اور کسی بے گناہ کو بلا وجہ بیوقوف بنانے پر ہے، اخلاقی اعتبار سے تو جیسی کچھ ہے ظاہر ہی ہے۔ لیکن اس کا تاریخی پہلو بھی ان لوگوں کے لیے انتہائی شرمناک ہے جو حضرت عیسیٰ علیہ السلام کے تقدس پر کسی بھی اعتبار سے ایمان رکھتے ہیں۔

اس رسم کی ابتداء کیسے ہوئی؟ اس بارے میں مؤرخین کے بیانات مختلف ہیں، بعض مصنفین کا کہنا ہے کہ فرانس میں سترھویں صدی سے پہلے سال کا آغاز جنوری کے بجائے اپریل سے ہوا کرتا تھا۔ اس مہینے کو رومی لوگ اپنی دیوی وینس (Venus) کی طرف منسوب کر کے مقدس سمجھا کرتے تھے۔ وینس کا ترجمہ یونانی زبان میں Aphrodite کیا جاتا تھا۔ اور شاید اسی یونانی نام سے مشتق کر کے نام اپریل رکھ دیا گیا۔

[یونانی کا پندرہواں ایڈیشن، ص: ۲۹۲، ج: ۸]
لہذا بعض مصنفین کا کہنا یہ ہے کہ چونکہ کیم اپریل سال کی پہلی تاریخ ہوتی تھی اور اس کے ساتھ ایک بت پرستانہ تقدس بھی وابستہ تھا، اس لیے اس دن کو لوگ جشن مسرت منایا کرتے تھے اور اسی جشن مسرت کا ایک حصہ ہنسی مذاق بھی تھا جو رفتہ رفتہ ترقی کر کے اپریل فول کی شکل اختیار کر گیا۔ بعض لوگ کہتے ہیں کہ اس جشن مسرت کے دن لوگ ایک دوسرے کو تحفے دیا کرتے تھے۔ ایک مرتبہ کسی نے تحفے کے نام پر کوئی مذاق کیا جو بالآخر دوسرے لوگوں میں بھی رواج پکڑ گیا۔

برٹانیکا میں اس رسم کی ایک اور وجہ یہ بیان کی گئی ہے کہ ۲۱ مارچ سے موسم میں تبدیلیاں آنی شروع ہوتی ہیں۔ ان تبدیلیوں کو بعض لوگوں نے اس طرح تعبیر کیا کہ..... معاذ اللہ..... قدرت ہمارے ساتھ مذاق کر کے ہمیں بے وقوف بنا رہی ہے۔ لہذا لوگوں نے بھی اس زمانے میں ایک دوسرے کو بے وقوف بنانا شروع کر دیا۔ [برٹانیکا، ص: ۴۹۶، ج: ۱]

یہ بات اب بھی مبہم ہی ہے کہ قدرت کے اس نام نہاد ”مذاق“ کے نتیجے میں یہ رسم چلانے سے ”قدرت“ کی پیروی مقصود تھی یا اس سے انتقام لینا منظور تھا؟

ایک تیسری وجہ انیسویں صدی عیسوی کی معروف انسائیکلو پیڈیا

”لاروس“ نے بیان کی ہے، اور اسی کو صحیح قرار دیا ہے وہ وجہ یہ ہے کہ دراصل یہودیوں اور عیسائیوں کی بیان کردہ روایات کے مطابق کیم اپریل وہ تاریخ ہے جس میں رومیوں اور یہودیوں کی طرف سے حضرت عیسیٰ علیہ السلام کو مسخر اور استہزاء کا نشانہ بنایا گیا، موجودہ نام نہاد انجیلوں میں اس واقعے کی تفصیلات بیان کی گئی ہیں۔ لوقا کی انجیل کے الفاظ یہ ہیں:

”اور جو آدمی اسے (یعنی حضرت مسیح علیہ السلام) کو گرفتار کیے ہوئے تھے اس کو ٹھٹھے میں اڑاتے اور مارتے تھے۔ اور اس کی آنکھیں بند کر کے اس کے منہ پر طمانچے مارتے تھے، اور اس سے یہ کہہ کر پوچھتے تھے کہ نبوت (یعنی الہام) اسے بتا کہ کس نے تجھ کو مارا؟ اور طعنے مار مار کر بہت سی اور باتیں اس کے خلاف کہیں۔“ [لوقا: ۲۳/۶۵]

انجیلوں میں ہی یہ بیان کیا گیا ہے کہ پہلے حضرت مسیح علیہ السلام کو یہودی سرداروں اور فقیہوں کی عدالت عالیہ میں پیش کیا گیا۔ پھر وہ انھیں پیلاطس کی عدالت میں لے گئے کہ ان کا فیصلہ وہاں ہوگا۔ پھر پیلاطس نے انھیں ہیرودیس کی عدالت میں بھیج دیا اور بالآخر ہیرودیس نے دوبارہ فیصلے کے لیے ان کو پیلاطس ہی کی عدالت میں بھیجا۔ لاروس کا کہنا ہے کہ حضرت مسیح علیہ السلام کو ایک عدالت سے دوسری عدالت میں بھیجنے کا مقصد بھی ان کے ساتھ مذاق کرنا، اور انھیں تکلیف پہنچانا تھا۔ اور چونکہ یہ واقعہ کیم اپریل کو پیش آیا تھا اس لیے اپریل فول کی رسم درحقیقت اسی شرمناک واقعے کی یادگار ہے۔

اپریل فول منانے کے نتیجے میں جس شخص کو بیوقوف بنایا جاتا ہے، اسے فرانسیسی زبان میں Poisson d'arril کہا جاتا ہے۔ جس کا انگریزی ترجمہ April Fish ہے یعنی اپریل کی مچھلی۔

[برٹانیکا، ص: ۴۹۶، ج: ۱]

گویا جس شخص کو بیوقوف بنایا گیا ہے وہ پہلی مچھلی ہے جو اپریل کے آغاز میں شکار کی گئی۔ لیکن لاروس نے اپنے مذکورہ بالا موقف کی تائید میں کہا ہے کہ Poisson کا لفظ جس کا ترجمہ ”مچھلی“ کیا گیا ہے درحقیقت اسی سے ملتے جلتے ایک اور فرانسیسی لفظ Posion کی بگڑی

ہوئی شکل ہے جس کے معنی ”تکلیف پہنچانے“ اور ”عذاب دینے“ کے ہوتے ہیں۔ لہذا یہ رسم درحقیقت اس عذاب اور اذیت کی یاد دلانے کے لیے مقرر کی گئی ہے جو عیسائی روایات کے مطابق حضرت عیسیٰ علیہ السلام کو پہنچائی گئی تھی۔

ایک اور فرانسیسی مصنف کا کہنا ہے کہ دراصل Poisson کا لفظ اپنی اصل شکل ہی پر ہے لیکن یہ لفظ پانچ الفاظ کے ابتدائی حروف کو ملا کر ترتیب دیا گیا ہے جن کے معنی فرانسیسی زبان میں بالترتیب عیسیٰ علیہ السلام، مسیح، اللہ، بیٹا اور فدیہ ہوتے ہیں۔ اس تفصیل کے لیے دیکھئے فرید وجدی کی عربی انسائیکلو پیڈیا، دائرہ معارف القرآن، ص: ۲۱-۲۲، ج: ۱۔

گویا اس مصنف کے نزدیک بھی اپریل فول کی اصل یہی ہے کہ وہ حضرت عیسیٰ علیہ السلام کا مذاق اڑاتے اور انھیں تکلیف پہنچانے کی یادگار ہے۔ اگر یہ بات درست ہے (لاروس وغیرہ نے اسے بڑے وثوق کے ساتھ درست قرار دیا ہے اور اس کے شواہد پیش کیے ہیں) تو غالب گمان یہی ہے کہ یہ رسم یہودیوں نے جاری کی ہوگی، اور اس کا منشا حضرت عیسیٰ علیہ السلام کی تضحیک ہوگی۔ لیکن یہ بات حیرت انگیز ہے کہ جو رسم یہودیوں نے (معاذ اللہ) حضرت عیسیٰ علیہ السلام کی ہنسی اڑانے کے لیے جاری کی اسے عیسائیوں نے کسی طرح ٹھنڈے پٹوں نہ صرف قبول کر لیا بلکہ خود بھی اسے منانے اور رواج دینے میں شریک ہو گئے۔

اس کی وجہ یہ بھی ہو سکتی ہے کہ عیسائی صاحبان اس رسم کی اصلیت سے واقف ہی نہ ہوں اور انھوں نے بے سوچے سمجھے اس پر عمل شروع کر دیا ہو اور یہ بھی ہو سکتا ہے کہ عیسائیوں کا مزاج و مذاق اس معاملے میں عجیب و غریب ہے۔ جس صلیب پر حضرت عیسیٰ علیہ السلام کو ان کے خیال میں سولی دی گئی بظاہر قاعدے سے ہونا تو یہ چاہیے تھا کہ وہ ان کی نگاہ میں قابل نفرت ہوتی کہ اس کے ذریعے حضرت مسیح علیہ السلام کو ایسی اذیت دی گئی، لیکن یہ عجیب بات ہے کہ عیسائی حضرات نے اسے مقدس قرار دینا شروع کر دیا اور آج وہ عیسائی مذہب میں تقدس کی سب سے بڑی علامت سمجھی جاتی ہے۔


لیکن مندرجہ بالا تفصیل سے یہ بات ضرور واضح ہوتی ہے کہ خواہ

اپریل فول کی رسم وینس نامی دیوی کی طرف منسوب ہو، یا اسے (معاذ اللہ) قدرت کے مذاق کا رد عمل کہا جائے یا حضرت مسیح علیہ السلام کے مذاق اڑانے کی یادگار، ہر صورت میں اس رسم کا رشتہ کسی نہ کسی تو ہم پرستی یا کسی گستاخانہ نظریے یا واقعے سے جڑا ہوا ہے اور مسلمانوں کے نقطہ نظر سے یہ رسم مندرجہ ذیل بدترین گناہوں کا مجموعہ ہے۔

①..... جھوٹ بولنا، ②..... دھوکا دینا، ③..... دوسرے کو اذیت دینا، ④..... ایک ایسے واقعے کی یاد منانا جس کی اصل یا توبت پرستی ہے یا تو ہم پرستی، یا پھر ایک پیغمبر کے ساتھ گستاخانہ مذاق۔

اب امت مسلمہ کو خود فیصلہ کر لینا چاہیے کہ آیا یہ رسم اس لائق ہے کہ اسے مسلمان معاشروں میں اپنا کر اسے فروغ دیا جائے؟

وضع میں تم ہو نصاریٰ تو تمدن میں ہنود
یہ ہیں مسلمان جنھیں دیکھ کر شرمائیں یہود
﴿اللهم اهد قومی فانهم قوم لا یعلمون﴾



مرکزی جمعیت اہل حدیث و اہل حدیث پوتھ فورس ہاتھیک ضلع شیخوپورہ کے زیر اہتمام

23 ویں سالانہ سیرت بدر منیر ﷺ کا نفرنس

مؤرخہ	زیر صدارت	بمقام
18 اپریل 2009ء	مولانا حافظ عبدالرزاق	جامع مسجد مبارک
بروز ہفتہ	سعیدی امیر مرکزی	الجمعیۃ ماچھی کے
بعد نماز عشاء	جمعیت شیخوپورہ	ضلع شیخوپورہ

مقررین

① مولانا منظور احمد ② مولانا عبدالعزیز راشد

③ حافظ زبیر احمد ظہیر ④ قاری محمد حنیف ربانی

و دیگر علماء و شعراء حضرات تشریف لائیں گے۔ ان شاء اللہ

محمد زبیر عابد شیخوپوری

حلال اشیاء پر خرچ کرنے کی ترغیب اور شکر الہی

محترمہ سعدیہ گلزار، طالبہ برائے پی ایچ ڈی علوم اسلامیہ، جامعہ پنجاب لاہور

اول: اس سے مراد نفس کا اطمینان و راحت ہے۔ جو حلال شے کو پاک طریق سے پا کر ملتا ہے وگرنہ اگر یہ حلال کے مترادف کے طور پر لیا جائے تو محض تکرار بحث تھا جو عبث تھا۔

ثانی: اس سے مراد مباح ہے لیکن اگر اس مفہوم میں لے لیا جائے تو یہ حلال کے مترادف کے طور پر ہے جب کہ کسی بھی حلال شے کو ظلماً حاصل کرنا حرام ہے اور جائز طریقے سے لینا مباح ہے۔ [التفسیر الکبیر

أو مفاتیح الغیب۔ دار الکتب العلمیہ بیروت (لبنان)، ۱۴۲۵ھ، ۷/۳۔

[۴-۳]

مفتی محمد شفیع رحمہ اللہ لکھتے ہیں:

﴿حَلَالًا طَيِّبًا﴾ اس لفظ کے اصل معنی گرہ کھولنے کے ہیں۔ جو چیز انسان کے لیے حلال کر دی گئی گویا ایک گرہ کھول دی گئی اور لفظ طیب کے معنی ہیں پاکیزہ جس میں شرعی حلال ہونا بھی داخل ہو اور طبعی مرغوب ہونا بھی۔ [معارف القرآن، ادارۃ المعارف، کراچی: ۱۴۲۲ھ، ۱/۳۵۵]

”واصلحوا اموالکم التی رزقکم اللہ والقلیل فی

رفق خیر من کثیر۔“ [طبری، (م ۳۱۰ھ)، من تاریخ

الامم والملوک، مطبعة الاستقامة، قاہرہ: ۱۳۵۷ھ، ۳/

[۲۸۳]

حضرت عمر بن خطاب رضی اللہ عنہ فرماتے ہیں وہ حلال جو اللہ نے تمہیں رزق کے طور پر عطا کیا ہو وہ درست اور اچھا ہونا چاہیے۔ کم مقدار جو نرمی سے حاصل کی جائے اس کثیر مقدار سے بہتر ہے جو سختی سے حاصل کی جائے۔ سید قطب شہید رحمہ اللہ (م ۱۹۶۶ء) لکھتے ہیں:

اللہ تعالیٰ اعلان فرماتے ہیں کہ زمین میں جو حلال اور پاک

مغربی معیشت میں لوگ آزاد ہیں سرمایہ دارانہ ذہنیت کے زیر اثر ذاتی مفاد ہی ان کا مقصد حیات ہے۔ اس معیشت میں ہر شخص کو آزادی ہے، جو چیز چاہے طلب کرے اور جتنا چاہے صرف کرے اس کے برعکس اسلام نے کچھ حدود قیود مقرر کیے ہیں۔ ان حدود قیود کے اندر رہتے ہوئے ہم دولت خرچ کر سکتے ہیں۔ اسلام ہمیں ایسی زندگی گزارنے کی ترغیب دیتا ہے جس میں اخلاقیات اور مادیت کا امتزاج ہو۔

اسلام انسان کو اس بات کا اختیار نہیں دیتا کہ وہ اپنی مرضی سے ناجائز طریقوں سے دولت کمائے اور خرچ کرے، اسلام زندگی کی روحانی و مادی دونوں بنیادوں کو یکساں اہمیت دیتا ہے اور خرچ کرتے ہوئے حلال رزق خرچ کرنے کی ترغیب دی گئی ہے۔

ارشاد باری تعالیٰ ہے:

﴿يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا وَلَا

تَتَّبِعُوا خُطَوَاتِ الشَّيْطَانِ إِنَّهُ لَكُمْ عَدُوٌّ مُبِينٌ﴾

”اے لوگو! ہم نے جو تم کو حلال رزق دیا ہے اس سے کھاؤ اور

شیطان کے قدموں کی پیروی نہ کرو، بے شک وہ تمہارا کھلا

دشمن ہے۔“ [البقرة: ۲: ۱۶۸]

فخر الدین رازی (م ۶۰۴ھ) اس آیت کی تفسیر میں لکھتے ہیں:

﴿حَلَالًا طَيِّبًا﴾ طیب سے مراد پاکیزہ چیزیں ہیں جب کہ

یہاں حلال و حرام کو متضاد کے طور پر بیان فرمایا گیا ہے۔ طیب میں ہر

حلال شے کو مستحب طریق سے پانے اور مستفید ہونے کا مفہوم آ جاتا

ہے۔ جس شے سے نفس کراہت کرے وہ حرام، اور شرعاً ممانعت فرمائی۔

آیت ہذا میں طیب سے مراد دو باتیں ہیں:

تم کو دیا اور اللہ کا شکر ادا کرو اگر تم عبادت کرتے ہو۔“
اللہ تعالیٰ نے انسان کو پاک اشیاء فراہم کی ہیں۔ انسان کو حکم ہے
وہ صرف حلال اور پاکیزہ اشیاء کا استعمال کرے اور اللہ تعالیٰ کی نعمتوں کا
شکر بجالائے۔

ابو حیان الغرناطی (م ۴۵۷ھ) لکھتے ہیں:
انسان کو اپنے عمل سے اللہ تعالیٰ کا اس بات پر شکر ادا کرنا چاہیے
کہ پاکیزہ اشیاء کو انسانوں کے لیے حلال ٹھہرایا۔ [البحر المحيط،
دار الفکر، بیروت (لبنان)، ۶۲، ۱۴۲۵ھ، ۲/۱۱۰، فی ظلال القرآن:

۱/۱۵۶؛ التفسیر الواضح: ۱/۱۱/۱۸]

﴿يَا أَيُّهَا الَّذِينَ آمَنُوا لَا تَحَرِّمُوا طَيِّبَاتِ مَا أَحَلَّ اللَّهُ
لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ ۝ وَكُلُوا
مِمَّا رَزَقَكُمُ اللَّهُ حَلَالًا طَيِّبًا وَاتَّقُوا اللَّهَ الَّذِي أَنْتُمْ بِهِ
مُؤْمِنُونَ﴾ [المائدہ: ۵، ۸۷، ۸۸]

”اے ایمان والو! اللہ تعالیٰ کی حلال کردہ پاکیزہ چیزوں کو حرام
نہ کرو اور نہ حد سے آگے بڑھو، اللہ زیادتی کرنے والوں کو پسند
نہیں فرماتا۔ سٹھری اور حلال چیزیں جو بھی اللہ تعالیٰ نے تمہیں
دے رکھی ہیں ان میں سے کھاؤ پیو اور اس اللہ سے ڈرتے رہا
کرو جس پر تم ایمان رکھتے ہو۔“

فخر الدین رازی رحمہ اللہ اس آیت کی تفسیر میں لکھتے ہیں:
جو اللہ تعالیٰ نے حلال ٹھہرایا ہے اس کو حرام ٹھہرانے کی ممانعت کی
گئی ہے۔

اللہ تعالیٰ کا قول کئی معنی کا احتمال رکھتا ہے:
اوّل: تم عقیدہ نہ رکھو ان چیزوں کی حرمت کا جو اللہ نے تمہارے
لیے حلال کی ہیں۔

دوم: جو چیزیں اللہ نے تمہارے لیے حلال کی ہیں ان کی حرمت کا
زبان سے اظہار نہ کرو۔

سوم: تم حرام چیزوں سے بچنے کی طرح ان سے بچو۔ یہ تین معنی

چیزیں ہیں انھیں کھاؤ، سوائے ان کے جنہیں حرام قرار دیا گیا ہے۔ حرام
وحلال کے تعین میں صرف اللہ تعالیٰ سے راہ نمائی حاصل کرو اور ان
معاملات میں شیطان کی پیروی نہ کرو وہ تمہارا کھلا دشمن ہے۔ وہ نیکی کا
حکم ہرگز نہیں دے گا غلط تصورات کی ترغیب دیتا ہے۔ وہ چاہتا ہے کہ
انسان خود اپنی مرضی سے بعض چیزوں کو حلال قرار دے اور بعض کو حرام
حالاں کہ اس پر اللہ کی جانب سے کوئی دلیل و سند نہ ہو۔ [فسی ظلال
القرآن، دار الشروق بیروت (لبنان) ۱۹۷۴ء، ۱/۱۵۵؛ امرتسری،
محمد ثناء اللہ، عثمانی، بیان القرآن المسمى تفسیر المظهری، مجلس
اشاعت العلوم الکائن: ۱/۱۱۶۵]

محمد محمود جازی رحمہ اللہ ”الفحھا“ کے بارے میں لکھتے ہیں:
حلال کو چھوڑ کر حرام کی طرف راغب ہونا عقلی اور شرعی دونوں لحاظ
سے ناپسندیدہ ہے۔ [التفسیر الواضح، الاستقلال الكبرى، قاہرہ:
۱۹۲۴ء، ۱/۱۱/۱۶]

انبیائے کرام علیہم السلام کو بھی حلال رزق کھانے کی تلقین کی گئی ہے۔
﴿يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا
إِنِّي بِمَا تَعْمَلُونَ عَلِيمٌ﴾ [المؤمنون: ۲۳، ۵۱]
”اے اللہ کے پیامبرو! کھاؤ پاکیزہ رزق اور نیک عمل کرو بے
شک جو تم کرتے ہو اللہ جاننے والا ہے۔“

اللہ تعالیٰ تمام بنی نوع انسان کو رزق فراہم کرتا ہے، اللہ تعالیٰ نے
لذیذ اور مرغوب اشیاء جو انسان کے جسم کے لیے روحانی طور پر بھی فائدہ
مند ہیں حلال ٹھہرائی ہیں۔ اللہ تعالیٰ کو ہی حلال کو حلال، حرام کو حرام
ٹھہرانے کا حق حاصل ہے۔ انسان کا فرض ہے جو اللہ تعالیٰ نے حلال
وحرام کے اصول عائد کیے ہیں ان پر ہی عمل پیرا رہے۔

حلال اشیاء کا استعمال اور ”شکر الہی“ کی ترغیب دی گئی ہے۔
﴿يَا أَيُّهَا الَّذِينَ آمَنُوا كُلُوا مِنْ طَيِّبَاتِ مَا رَزَقَكُمُ
وَأَشْكُرُوا لِلَّهِ إِنَّ كُنْتُمْ إِِيَّاهُ تَعْبُدُونَ﴾ [البقرة: ۲، ۱۷۲]
”اے لوگو جو ایمان لائے کھاؤ پاکیزہ رزق میں سے جو ہم نے

عقیدے، قول اور عمل پر مشتمل ہیں۔

چہارم: تم فتوے کے ذریعے کسی پر حلال چیزوں کو حرام نہ ٹھہراؤ۔
پنجم: تم نذریا قسم کے ذریعے ان کی حرمت کو لازم نہ ٹھہراؤ اور
آیت کی مثال اللہ تعالیٰ کا قول ہے: ”اے نبی ﷺ جو اللہ تعالیٰ نے
تمہارے لیے حلال کیا ہے اس کو تم حرام کیوں ٹھہراتے ہو۔“
ششم: کہ کوئی غصہ شدہ چیز کو اپنی چیز کے ساتھ اس طرح ملائے
کہ اس میں تمیز ممکن نہ رہے تو اس وقت وہ تمام حرام ہو جائے گی۔ تو یہ
ملانا اس کے لیے حلال چیز کی حرمت کا سبب ہوگا۔ یہی حکم اس وقت ہوگا
جب نجس کو طاهر کے ساتھ ملایا جائے اور آیت ان تمام معنی پر مشتمل ہے
اور ان تمام معنی پر اس کا مشتمل ہونا بعید نہیں ہے۔

[مفتاح الغیب: ۶/۱۰/۲۰]

امین احسن اصلاحی کے نزدیک: اللہ تعالیٰ نے جن چیزوں کو
انسان کے لیے جائز قرار دیا ہے، انسان کو آزادی ہے کہ وہ مال بقدر
کفایت استعمال کرے اور حد سے آگے نہ بڑھے۔

[تدبیر قرآن، دار الاشاعۃ الاسلامیہ، لاہور: ۱۳۹۱ھ، ۲/۳۵۹]

شریعت میں حلال کے استعمال کو چھوڑنے کی ممانعت ہے اس
کے بارے میں مفتی محمد شفیع رحمہ اللہ لکھتے ہیں:
”حلال چیز کو بلا عذر ثواب سمجھ کر چھوڑ دے، جس کو ناواقف
آدمی تقویٰ سمجھتا ہے، اللہ کے نزدیک تعدی اور ناجائز ہے۔“

[معارف القرآن: ۳/۲۲۱]

اگر انسان حلال رزق کو اپنائے تو فضائل اخلاق انسان کی شخصیت
کا لازمی حصہ بن جاتے ہیں۔ ورنہ انسانی ڈھانچہ برے اخلاق کا منبع بن
جاتا ہے۔

○..... اللہ تعالیٰ نے انبیائے کرام کو بھی پاکیزہ اور حلال اشیاء
کے استعمال کا حکم دیا ہے۔

○..... اللہ تعالیٰ نے بنی نوع انسان کے فائدے کے لیے
پاکیزہ چیزیں حلال فرمائی ہیں جو انسانی جسمانی اور روحانی ضروریات

کے عین مطابق ہیں۔

○..... حلال کو حلال اور حرام کو حرام ٹھہرانے کا حق صرف اللہ
تعالیٰ کو ہے۔ بنی نوع انسان کو شیطان کی پیروی کرنے سے منع کیا گیا
ہے کیوں کہ شیطان کی پیروی سے مراد برے راستہ کی ترغیب ہے جو وہ
انسان کو دیتا ہے، کہ وہ حرام کو حلال اور حلال کو حرام ٹھہرائے۔ حالاں کہ
حلال و حرام کا قطعاً حق اللہ کے پاس ہے۔

○..... انسان کو حکم ہے حلال اشیاء کا استعمال کرے اور رب
کائنات کی بے شمار نعمتوں کا شکر بجالائے۔ اس بات کا بھی کہ اس نے
انسان کے لیے پاکیزہ چیزیں حلال کی ہیں۔

○..... فرمان الہی ہے کہ اللہ کی محبت اور اطاعت میں پاکیزہ
چیزوں کو کھاؤ۔ اس کی نافرمانی اور اس کی حرام کردہ چیزوں سے الگ
رہو، حلال و حرام کی پیروی میں رب کائنات کا حکم مانو۔



چار سال میں ایف اے اور بی اے کے ساتھ ساتھ
دین کی مکمل تعلیم دینے والا ضلع اوکاڑا کا واحد ادارہ
(فارلوانز)

الفرقان کالج

جون 2008ء سے
دین و دنیا کی تعلیم کے حسین
معتزاج کو کامیابی سے پیش
کر رہا ہے۔ اَلْحَمْدُ لِلّٰہ

☆ معیاری کھانے کے ساتھ ہاسٹل کی سہولت
☆ فرسٹ ایئر میں زیادہ سے زیادہ داخلہ کے لیے پچیس نشستیں

داخلہ
یاد رہے! تعلیمی بہتری کے لیے داخلہ میٹرک کے رزلٹ کے
بعد ہونے کی بجائے 10 اپریل سے ہی شروع ہو جائے گا۔
ان شاء اللہ

پراسٹیکٹس اور مزید معلومات کے لیے 9 بجے صبح سے ظہر تک رابطہ کیجئے

پروفیسر عبدالکافی
ایم۔ اے (انگلش، اسلامیات) پی۔ ایڈ

الفرقان کالج مین سٹریٹ فیصل کالونی نمبر 1 فیصل آباد روڈ اوکاڑا
0322-6961108-7

خاندان سعادت قصور اور مولانا ابوالکلام آزاد رحمہ اللہ ①

ڈاکٹر ابوسلمان شاہ جہان پوری

کے جن افراد کے نام سلام دعا اور عیادت پر سی کے سلسلے میں آئے ہیں یا کسی اور حوالے سے خاندان کے کسی فرد کا ذکر آیا تھا اس کا تعارف بھی نہیں ہوا تھا، اب ان پر بھی ضروری حواشی لکھ دیے ہیں۔ لیکن ان کی تالیف کا طریقہ یہ اختیار کیا کہ خطوط کی ترتیب کے بعد سربراہ خاندان کے ساتھ بہ ترتیب خاندان کے افراد کا تذکرہ بھی مرتب کر دیا ہے اور اس طرح کہ شجرہ خاندان کے گل دستانے میں جس شاخ اور پھول پتی کی رشتے کے لحاظ سے جو قدرتی جگہ تھی اس کو اس کی وہی قرار واقعی جگہ دی گئی ہے۔ اگر یہ حواشی خطوط کے پچاس صفحات میں الگ الگ دیے جاتے تو ان کا وہ حسن جو اس گلدستے کی شکل میں نمایاں ہوا ہے وہ ظاہر نہ ہوتا۔ امید ہے کہ قارئین کرام اس انداز کو پسند فرمائیں گے۔

اگرچہ اس خانوادہ سعادت کے ایک دور افتادہ نیاز مند کا یہ مقام نہیں کہ وہ اس کے خصائص و امتیاز کے بیان میں قلم اٹھائے لیکن سوچا کہ اس وقت ذوق و استعداد سے محروم اس تہی دامن کو کام کا ابتدائی نمونہ پیش کر دینا چاہیے۔ امید ہے کہ آئندہ اس اختلاف کی تاریخ و روایات اور خصوصیات سے زیادہ واقف اہل علم قلم اٹھائیں گے اور اس علمی و دینی کام کو اس کے شایان شان انجام دیں گے۔ اور کیا تعجب کہ اخلاف خاندان ہی میں سے خدا کسی فاضل کو اس کی توفیق دے کہ وہی اپنے خاندان رفیع الذکر کا ایک مکمل اور جامع الاطراف تذکرہ مرتب کر دے کہ یہ اسی کا حق ہے اور اسی کو زیب دے گا۔ خاک سار تو اس خاندان عظیم الشان کے اخلاف کو اس طرف توجہ دلائے گا کہ ان پر اپنے خاندان کے موروثی خصائص و امتیازات کو برقرار رکھنے کی جو ذمہ داریاں ہیں، وہ انھیں فراموش نہیں کر دینی چاہئیں۔ [ا، س، ش]

حضرت استاذی و مخدومی مولانا غلام رسول مہر رحمہ اللہ نے خاندان سعادت قصور کے گل سرسید حضرت مولانا عبدالقادر قصوری اور ان کے صاحب زادہ معظم مولانا محی الدین قصوری کے نام خطوط مرتب کیے تھے اور ان پر ایک تعارفی نوٹ کے ساتھ مفید حواشی بھی تحریر فرمائے تھے۔ یہ خطوط تبرکات آزاد کا سب سے اہم حصہ ہیں۔

درحقیقت مولانا مہر نے ”تبرکات“ انھیں کو قرار دیا تھا۔ مولانا عبدالماجد دریابادی اور علامہ سید سلیمان ندوی کے خطوط اس مجموعے کی زینت میں اضافے کے لیے تھے۔ اصحاب ذوق و نظر کو معلوم تھا کہ ان دونوں بزرگوں کے نام مولانا کے خطوط کئی کئی بار جراید میں شائع ہو چکے تھے! اور خانوادہ قصور کے دونوں بزرگوں کے نام خطوط پہلی بار شائع کیے جا رہے تھے۔ اس لیے تبرک کی حیثیت انھیں کو حاصل تھی۔ اور دوسرے پہلو سے بھی یہ خطوط اپنا ایک امتیاز رکھتے تھے۔

”برکات آزاد“ میں مولانا آزاد کا ایک طویل اور اہم خط جو سورہ یوسف کے بعض اشکال کے بارے میں مولانا محی الدین احمد قصوری کے سوالات کے جواب میں تھا۔ یہ خط تبرکات میں شامل نہیں ہو سکا۔ نیز چند خطوط مولانا قصوری نے ایک پبلشر کو اشاعت کے لیے دیے تھے جن کے ساتھ ان کے اپنے قلم سے بعض نہایت قیمتی تحریریں تھیں اور ان کا محفوظ ہو جانا نہایت ضروری تھا تبرکات میں وہ بھی نظر انداز ہو گئی تھیں۔ اب ان خطوط کی اشاعت کا جو انتظام کیا گیا ہے اس میں نہ صرف مذکورہ بالا تفسیری خط بلکہ مکتوب الیہ کے قلم سے یادگار تحریروں کو بھی شامل کر لیا گیا ہے۔

مولانا محی الدین احمد کے نام حضرت مولانا کے خطوط میں خاندان

مولانا عبدالقادر قصوری:

یہ بزرگ خاندان سعادت قصور کے سربراہ اور گل سرسید تھے۔ ان کے وجود گرامی اور قامت ستودہ صفات نے اپنے اسلاف کو تاریخ علم و تہذیب اور دعوت توحید و کتاب و سنت کا حصہ بنادیا اور ان کے نیک نام کو روشن کیا اور اخلاف کی تعلیم و تربیت سے اس دور میں انھیں قوم و ملت کی رہنمائی کے مقام پر لاکھڑا کیا ہے۔ وہ اپنے اسلاف کے جانشین اور اخلاف کے قابل فخر بزرگ تھے۔ ان کے خاندان کا شمار دین کے خدمت گزار گھرانوں میں ہوتا ہے۔ ان کے دادا پر دادا اپنے دور کے نام ور علمائے دین میں سے تھے۔

ان کے والد گرامی مولانا غلام احمد خاندان کے پہلے شخص تھے جو کتاب و سنت کے سرچشمہ حیات سے سیراب اور جام توحید کے لذت شناس اور سلف صالحین کے جادہ قدیمہ پر گام زن ہوئے تھے۔ ان کے کلام میں ایسی تاثیر اور سیرت میں قدرت نے ایسی کشش پیدا کر دی تھی کہ ایک عالم کو انھوں نے اپنا گرویدہ بنا لیا تھا۔ اور ان کی اولاد و اخلاف کے قلوب میں بھی اس تاثیر کی ایسی تخم ریزی ہوئی اور اس کا اثر ان کی روح و جسم میں ایسا سرائیت کر گیا کہ پونے دو سو برس کی تاریخ میں اس خانوادہ سعادت کے کسی فرد کو صحت و عیش اور رنج و الم کی کسی حالت میں کتاب و سنت کے دارالصحت کے سوا کسی اور دارالعلاج سے رجوع کرنے کی ضرورت محسوس نہیں ہوئی۔ ہر فرد اسی جام توحید کی صفت اور تمسک بالکتاب والسنہ کے سرور اور کیف سے سرشار ہے۔

اولاً ان کا خاندان اورنگ آباد ضلع سیال کوٹ سے آکر موضع دلاور چیمہ (تخصیل وزیر آباد ضلع گوجران والا) میں آباد ہوا تھا۔ مولانا عبدالقادر ۱۸۶۳ء میں اسی موضع (دلاور چیمہ) میں پیدا ہوئے۔ گھر کے بزرگوں سے اردو، عربی، فارسی کی تعلیم پائی۔ کالج کی پڑھائی کے لیے لاہور کا رخ کیا اور ارنیٹل کالج سے قانون کی ڈگری حاصل کی۔ پیشہ ورانہ زندگی کے آغاز ہی سے قصور میں پہلے عارضی اور پھر مستقل سکونت اختیار کر لی۔ تاریخ کے دور جدید میں ان کے خاندان کے قیام سے قصور کی نیک نامی اور شہرت میں اضافہ ہوا۔ وہ قصور کا سب سے قدیم اور مال

دار جاگیر دار خاندان نہ تھا، لیکن وہ قصور کا بہت محترم اور مہذب خاندان ضرور تھا۔ ان جیسے کسی بھی خاندان کا کسی شہر و قریہ سے منسوب ہونا اس بستی کی عزت و شرف کا موجب ضرور ہوتا۔ قصور سے اس خاندان کی نسبت بلاشبہ اس کی نیک نامی اور شہرت کا موجب ہوتی۔

مولانا عبدالقادر رحمہ اللہ پنجاب کے کامیاب وکلا میں اور سیاست میں صف اول کی شخصیت شمار ہوتے تھے۔ تحریک مجاہدین سے تو ان کا تعلق بہت زمانے سے تھا۔ ۱۳-۱۹۱۲ء کے بعد ملکی اور قومی تمام تحریکوں میں انھوں نے حریت پسند اور قوم پرور نقطہ نظر کے مطابق حصہ لیا۔ ملی تحریکات میں مذہبی، تعلیمی، اصلاحی ضروریات اور وقت کے تقاضوں کے مطابق دام و درہم سے امداد کے ساتھ عملی تعاون اور صلاح و مشورے کی راہ سے حصہ لیا۔

وہ اپنی دین داری، شرافت، نیک نفسی، اخلاص و ایثار کے لیے پورے پنجاب میں اور اس سے باہر تک قومی و ملی حلقوں کی ایک مشہور و محترم شخصیت تھے۔ ان کی پیشہ ورانہ قابلیت نے ان کی شہرت اور نیک نامی کو دور دور تک پھیلا دیا تھا۔ قومی و ملی خدمات کے سلسلے میں وہ کئی بار قید و بند اور کاروبار معیشت کی تباہی کی سخت آزمائشوں سے گزرے۔ ایثار و وقت و مال، اخلاص و تدبیر اور تحمل و استقامت میں وہ اپنی مثال آپ تھے۔

مولانا ابوالکلام آزاد سے ۱۹۱۲ء میں ان کا تعارف ہوا تھا۔ جلد ہی دونوں بزرگوں میں بہت قریبی اور گہرے تعلقات پیدا ہو گئے تھے۔ قومی و ملی تحریکات میں دونوں بزرگوں کا ایک ہی نقطہ نظر تھا اور فکر و راے میں ایک دوسرے پر بہت اعتماد کرتے تھے۔ پھر حضرت قصوری کے چھوٹے بھائی مولوی عبداللہ اور ان کے بیٹوں مولانا محی الدین اور مولانا محمد علی کو مولانا سے عقیدت اور قریبی تعلقات کے ان بزرگوں کے مابین تعلقات اور حد درجہ اعتماد کو اور زیادہ مستحکم کر دیا تھا۔ قومی و ملی خدمت گزاروں کا یہ خاندان رفیع الارکان اب بھی مولانا آزاد کا عقیدت مند خاندان ہے۔ اس خاندان کے بزرگوں اور فردوں نے تحریک مجاہدین سے لے کر تحریک پاکستان تک تحریک آزادی، تحریک نظم جماعت، تحریک

ریشمی رومال، تحریک خلافت، ترک موالات، تحریک ہجرت، تحریک تطہیر حجاز، اور دعوت و تبلیغ کی سرگرمیوں میں دل و جان سے حصہ لیا اور خدمت کی راہ میں کبھی کسی قربانی سے دریغ نہ کیا۔

قومی تحریکات میں ۱۹۲۱ء کی شہزادہ ویلز کے استقبال کے بانی کاٹ، ۱۹۲۷ء سائمن کمیشن کے واپس جاؤ کے ہنگامے، ۱۹۲۸ء میں دستور سازی اور نہرو رپورٹ میں ملی مفاد کے تحفظ کی مساعی، ۱۹۳۰ء کی سول نافرمانی، نمک سازی اور یوم آزادی کے اجتماع کی تحریکات، دوسری عالمی جنگ میں حکومت سے عدم تعاون، ستمبر ۱۹۳۹ء میں کرپس مشن کی آمد، ۱۹۴۲ء (اگست) میں ہندوستان چھوڑ دو تحریک میں کانگریس اور دوسری قوم پرور جماعتوں اور مولانا ابوالکلام آزاد کو مولانا عبدالقادر اور ان کے خاندان کا مکمل فکری اور عملی تعاون حاصل رہا تھا۔

اور قیام پاکستان کے بعد تعمیر وطن کی مساعی، آمریت کے غلبے سے نجات اور جمہوریت کے قیام کی تحریکات میں صف اول میں رہ کر اپنا قومی اور ملی فرض ادا کیا۔

مولانا محمد اسحاق بھٹی صاحب نے لکھا ہے کہ مولانا قصوری رحمہ اللہ نہایت عالی ظرف، متحمل مزاج، وسیع القلب، فراغ حوصلہ، نہایت متفیر، وضع دار، عالم دین، پختہ فکر سیاست داں، شریف النفس، مہذب اور بردبار شخصیت کے مالک تھے۔ ۱۶ نومبر ۱۹۴۳ء کی شام کو لاہور میں انتقال ہوا اور قصور میں تدفین عمل میں آئی۔

عبدالحق اور محمد عبداللہ ان کے دو چھوٹے بھائی اور محی الدین احمد، محمد علی، احمد علی اور محمود علی ان کے چار بیٹے تھے۔ سب دین دار، قوم و وطن اور دین و ملت کے خدمت گزار، نیک نفس، بلند خیال، کھلے ذہن و دماغ کے مالک اور تعصبات دینی و سیاسی سے دور و نفور تھے۔ کتاب و سنت کے سب عاشق، اسلاف کے مسلک کے پیرو اور دین کے ذوق و عمل کے سب لذت شناس اور سوسائٹی میں اپنا امتیاز رکھتے تھے۔

مولانا عبدالقادر قصوری کے بھائی:

①..... مولوی عبدالحق مولانا غلام احمد کے منجھلے بیٹے تھے۔ ۱۸۷۰ء اُن کا سال پیدائش تھا۔ روایت کے مطابق گھر میں ابتدائی تعلیم

سے فراغت کے بعد لاہور کا رخ کیا اور فارسی میں منشی فاضل اور عربی میں مولوی عالم اور قانون میں بی او ایل کے امتحان پاس کیے تھے۔ تعلیم سے فراغت کے بعد گوجران والا سے وکالت کا آغاز کیا اور پھر مستقل رہائش بھی وہیں اختیار کر لی۔ قانون میں بڑی دست رس رکھتے تھے۔ خصوصاً دیوانی کے قانون میں ان کی قابلیت مسلم تھی اور بڑے کامیاب وکیل تھے۔

متنازع بیگم اور فاطمہ بیگم نامی ان کی دو بیٹیاں اور تین بیٹے تھے۔
① مولوی محمد شبلی۔ انھوں نے ٹھیکے داری کے کاروبار کو اپنا ذریعہ معاش بنایا تھا۔

② محمد جنید، جنھوں نے برطانیہ میں میڈیکل کی تعلیم حاصل کی تھی اور انڈین آرمی میں ملازمت اختیار کر لی تھی اور کرنل کے عہدے پر فائز تھے۔

③ ان کے تیسرے بیٹے محمد مسعود نامی تھے۔
فقط یہ چند معلومات عبداللہ ملک کی تالیف ”میاں محمود علی قصوری“ سے اخذ کی ہیں۔ مولانا محمد اسحاق بھٹی صاحب نے ان (مولوی عبدالحق) کے حالات میں اس جملے کا اضافہ کیا ہے کہ انھیں سیاست سے کوئی دلچسپی نہ تھی۔

④..... مولانا محمد عبداللہ، مولانا عبدالقادر قصوری کے چھوٹے بھائی تھے۔ ۱۸۷۵ء میں دلاور چیمہ میں پیدا ہوئے۔ ابتدائی تعلیم گھر میں پائی۔ میٹرک کا امتحان وزیر آباد کے ہائی اسکول سے پاس کیا۔ پھر لاہور چلے گئے۔ انٹر میڈیٹ کا امتحان گورنمنٹ کالج سے اور بی اے کا امتحان اسلامیہ کالج سے پاس کیا تھا۔ فراغت کے بعد چند برس انھوں نے کابل میں بسر کیے تھے۔ ۱۹۰۷ء کے بعد وہ لاہور آ گئے۔ فراغت تعلیم کے بعد سے اب تک سارا زمانہ انھوں نے تعلیم و تدریس کے مشاغل میں گزارا تھا۔ اسلام کی تبلیغ و اشاعت کے کاموں کا انھیں خاص شوق تھا۔ بہت اچھے مناظر تھے۔ کئی کتابیں ان کی یادگار ہیں۔ بہت خوبیوں کے مالک اور نہایت متقی پرہیزگار بزرگ تھے۔

سیاست سے انھیں دلچسپی تھی۔ اگرچہ ان کے سرگرم رہنے کی خبر

سوانح نگار کی زبان و قلم پر نہیں آئی۔ مولانا ابوالکلام آزاد سے بہت مانوس تھے۔ زیادہ وقت ان کی دعوت و ارشاد اور تبلیغ و اشاعت کے کاموں میں اور عواہد و رسوم کے خلاف سرگرمیوں میں گزرتا تھا۔ جمعیت دعوت و تبلیغ کی سرگرمیوں کے تذکرے میں ان کا نام بار بار آیا ہے۔

لاہور میں مستقل رہائش اختیار کر لی تھی اور یہی ان کی سرگرمیوں کا میدان تھا۔ ۱۹۴۹ء میں ان کا انتقال ہوا۔

مولانا عبداللہ قصوری کی اولاد زینہ میں ان کے تین بیٹوں کا ذکر ملتا ہے۔ عبداللہ ملک نے ان تین بیٹیوں کا ذکر ملتا ہے۔ عبداللہ ملک نے ان تین بیٹیوں..... بلقیس بیگم، رضیہ بیگم اور رشیدہ بیگم..... کا ذکر بھی کیا ہے۔ ان کے بیٹوں میں یہ نام آئے ہیں:

①..... بڑے بیٹے کا نام غلام احمد فاروق تھا۔ وہ ایک بڑے سرکاری عہدے پر فائز تھے۔

②..... دوسرے بیٹے ممتاز احمد خالد تھے۔ وہ کاروبار تجارت میں مشغول تھے۔

③..... تیسرے بیٹے ابوبکر نامی شعبہ تعلیم سے وابستہ اور زوالوجی کے پروفیسر تھے۔ پنجاب یونیورسٹی میں خدمات انجام دیں اور کئی تحقیقی منصوبوں پر کام کیا تھا۔ انھوں نے ہارورڈ یونیورسٹی سے پی ایچ ڈی کی ڈگری حاصل کی تھی۔ ۱۹۸۰ء میں جب کہ ان کی عمر ساٹھ برس کی تھی، انتقال ہوا۔

مولانا عبدالقادر قصوری کی اولاد:

①..... مولانا محی الدین احمد، مولانا عبدالقادر قصوری کے بڑے بیٹے تھے۔ وہ اپریل ۱۸۸۹ء میں پیدا ہوئے تھے۔ ان کا نام برکت علی رکھا گیا تھا۔ ابتدائی تعلیم سے گریجویشن کی تکمیل تک ان کا یہی نام رہا۔ مولانا محمد اسحاق بھٹی نے لکھا ہے کہ گورنمنٹ کالج سے انھوں نے بی اے پاس کیا تھا اور ڈگری میں ان کا یہی نام درج ہے۔ لیکن ۱۹۱۲ء میں مولانا ابوالکلام آزاد سے ان کا تعارف ہوا اور مولانا ان کے دینی ذوق اور افکار و عقائد سے واقف ہوئے، دونوں کے مابین اعتماد پیدا ہوا اور رشتہ مضبوط ہوا تو مولانا آزاد نے برکت علی ان کا نام بدل کر محی الدین

احمد رکھ دیا جو ان کا اپنا نام تھا۔ اور اپنے خاندانی افکار و عقائد سے آزاد ہو کر والد کا رکھا ہوا نام ”غلام محی الدین“ ترک کر کے ”محی الدین احمد“ خود رکھ لیا تھا۔ قصوری صاحب کو اپنا نام دینا اور ان کا قبول کر لینا مولانا آزاد کی شفقت اور قصوری صاحب کی سعادت مندی اور حسن ارادت کی بڑی دلیل ہے۔ اس کے بعد خود انھوں نے اپنا نام برکت علی کبھی استعمال نہیں کیا۔ اور اگر قانون اور ضابطے کی کوئی ضرورت کبھی پیش آگئی البتہ سی آئی ڈی نے ہر موقع پر ان کا نام محی الدین عرف برکت علی استعمال کیا۔ علمی، دینی اور سیاسی حلقوں میں ان کا نام محی الدین خوب مشہور ہو گیا تھا۔

۱۹۱۲ء میں الہلال کے نکلنے ہی ملک میں اس کی دھوم مچ گئی تھی۔ ہمارے مدوح کا الہلال سے تعلق اس کے اجرا کے وقت ہی سے پیدا ہو گیا تھا۔ وہ اس کی دعوت سے بہت متاثر اور اس کے مؤید تھے۔ الہلال کی زبان، اس کا اسلوب تحریر، اس کے مضامین کی ترتیب و تدوین اس کی پیش کش کے پہلو بھی شائقین کے لیے کشش کا موجب تھے۔ الہلال کے اس پہلو نے انھیں بھی متاثر کیا۔ انھوں نے اس کی دعوت حق کے سامنے سمع و طاعت کا سر جھکا دیا۔ پھر جب مولانا آزاد نے جماعت حزب اللہ پر مضمون لکھا تھا اور ”من انصاری الی اللہ“ کی دل کوڑ پادینے والی صدا بلند کی تھی تو وہ اس کے لچیر ہو گئے۔ درحقیقت انھوں نے مولانا آزاد کی دعوت حق کے اعلان کے پہلے ہی روز اپنی جان نکال کر ہتھیلی پر رکھ لی تھی کہ نہ جانے کب اور زندگی کے کس موڑ پر یہ نذرانہ جاں پیش کرنے کی ضرورت پیش آجائے اور ان کے عزم راسخ کو عمل میں لانے میں ایک لمحے کی تاخیر ہو جائے۔

مولانا محی الدین قصوری نے اپنے ذوق کتاب و سنت اور خدمت ملت کے عزم صادق و راسخ اور گونا گوں خوبیوں کی بنا پر مولانا ابوالکلام آزاد کے دل میں اپنے لیے جو جگہ بنالی تھی اس کا اثر صرف انھی کی ذات تک محدود نہیں رہا تھا بلکہ خاندان کے بزرگ اور خرد تک منتقل ہو گیا۔ مولانا آزاد اگرچہ ان سے عمر میں صرف ایک سال بڑے تھے اور مولانا عبدالقادر قصوری اور مولانا آزاد میں تو باپ بیٹے کی عمر کا

تفاوت تھا، لیکن خاندان میں مولانا آزاد کا احترام مثل ایک بزرگ کے ہوتا تھا۔

۱۹۲۰ء میں ہجرت کی بیعت و شوریٰ کے لیے بزرگ باپ اور سعادت مند بیٹا دونوں قصور اور لاہور میں مولانا ابوالکلام آزاد کی طرف سے ذوق و مجاز بالاعلان تھے۔ اور مشورے اور عمل و اقدام کے فیصلے میں مولانا ابوالکلام آزاد کے قائم مقام تھے۔ اگرچہ مجھے معلوم نہیں کہ ان دونوں بزرگوں نے مولانا آزاد کے حق دست حق پرست پر بیعت کی تھی۔ لیکن یہ یقین رکھتا ہوں کہ اس عمل شریف کی ادائیگی کے بغیر اعتماد کا یہ مقام حاصل کر لینا ممکن ہی نہ ہو سکتا تھا۔

مولانا ابوالکلام آزاد کو مولانا محمد الدین احمد قصوری پر جو اعتماد تھا، وہ معلوم ہے اور ان کی ذات سے تحریک رجوع الی القرآن کے سلسلے میں بہت توقعات رکھتے تھے۔ مولانا قصوری مرحوم کو اللہ تعالیٰ نے قرآن کے ذوق اور خدمت کے شوق سے نوازا تھا۔ اس کا اندازہ ان کے اس مضمون سے بہ خوبی ہو جاتا ہے جو الہلال کی دعوت کی نسبت ”صدائے ملت“ کے زیر عنوان ۱۳ اکتوبر ۱۹۱۲ء کو لاہور میں شائع ہوا تھا۔ یہ درحقیقت ایڈیٹر الہلال کے نام ایک خط ہے، جس کی طرف دعوت الہلال پر تبصرے اس کی اہمیت اور اسلوب تحریر کی دل نشینی کی نسبت سے ایک مقالے کے حدود اور خصوصیات کو چھو لیتی ہے۔ ان کی انھیں خوبیوں کی بنا پر مولانا آزاد ان پر بہت شفقت فرماتے تھے اور انھیں بہ شوق قرآن حکیم کے اسرار و رموز کی تعلیم دیتے اور ذوق کی تربیت فرماتے ہیں۔

مولانا محمد الدین کو مولانا آزاد سے تعلقات اور ان کی شفقت پر بڑا ناز تھا۔ بعض مواقع پر انھوں نے مولانا آزاد سے بڑے جارحانہ سوالات کیے، لیکن یہ ان کے ناز کی بات تھی۔ مولانا آزاد نے ان کا برا نہیں مانا اور نہایت شفقت کے ساتھ ان کے سوالات کا جواب دیا۔ مولانا قصوری کے نام ان خطوط پر ان کے نوٹس اور مولانا آزاد کے جوابات کے مطالعے سے دونوں بزرگوں کے باہمی روابط محبت و اعتماد اور ناز و نیاز کا پتا چل جاتا ہے۔

کلکتے میں مولانا آزاد کے قریب رہ کر تقریباً ایک سال مولانا کی صحبت، دارالارشاد کے دروس میں شرکت اور مولانا آزاد کی نگرانی میں روزنامہ اقدام کے اجرا کے زمانے میں مشورہ و ہدایات سے جو فیض اٹھایا تھا، اس کی مثال ان کے ہم مشرب مولانا عبدالرزاق بلخ آبادی کے سوا کسی اور میں نہیں ملتی۔ اس میں بھی مولانا قصوری مرحوم کو ایک درجہ امتیاز حاصل تھا۔

مولانا محمد الدین نے اپنی زندگی میں جو تکالیف اٹھائی تھیں اور جو دکھ جھیلے تھے ان کا سلسلہ صرف انھیں کی ذات تک محدود نہیں رہا، ان کے والد گرامی اور برادر عزیز مولانا محمد علی تک دراز ہو گیا اور سب کو قید و نظر بندی کے دکھ جھیلنے پڑے۔ پولیس کے چھاپوں، انٹیلی جنس کی خانہ متلاشیوں، ذرائع معیشت کے نقصانات، زندگی کے عیش و راحت کے فقدان اور بے شمار مسائل و مصائب نے خاندان کے ہر چھوٹے بڑے کو پریشان کر دیا تھا۔ ان کے اسباب و پس منظر میں مولانا ابوالکلام آزاد سے سیاسی رشتے اور شخصی روابط کا بھی حصہ ہے۔ لیکن ان بزرگوں کی زبان سے کبھی کوئی شکایت کا لفظ نہیں سنا گیا۔ مولانا آزاد سے تعلقات پر ہمیشہ فخر ہی کیا۔ اور نہ ان تعلقات کے اظہار و اعتراف میں کبھی حکومت کے جبر و تشدد کے خوف کا دل میں گزر رہا اور نہ کسی کے طعن و ملامت اور نکتہ چینی کی پروا کی۔ مولانا آزاد کے ایک فطری تقریب تعارف میں مکتوب الیہ لکھتے ہیں:

”مجھے سب سے پہلے حضرت مولانا ابوالکلام آزاد سے ۱۹۱۲ء میں شرفِ نیاز حاصل ہوا۔ جب کہ الہلال جاری ہوئے چند ہی مہینے ہوئے تھے۔ مجھے فخر حاصل ہے کہ اس وقت سے لے کر تقسیم ہندوستان تک میں ہمیشہ ان کی مخصوص عنایات کا مدار رہا ہوں۔ جب میں ان سے دور بھی رہا ہوں تو انھوں نے مجھے ہمیشہ محبت آمیز خلوص سے نوازا ہے۔“

مولانا ابوالکلام آزاد نے ان سے اپنے رشتہ و تعلق کا اسی وقت اظہار و اعتراف کیا، جب وہ خود رانچی میں جلا وطنی اور نظر بندی کی صلیب پر چڑھے ہوئے تھے۔ مولانا نے ان کی نظر بندی و گرفتاری کی خبر سنی تو

تڑپ اٹھے۔ یہ وقت تھا جب تذکرہ اختتام کو پہنچ رہا تھا۔ اسی وقت قلم اٹھایا اور کاغذ پر اپنے تاثرات کا ایک دائمی نقش ثبت کر دیا۔ یہ نقش ”تذکرہ“ کی آخری اور اڑتیسویں فصل کی صورت میں جگمگا رہا ہے۔ مولانا فرماتے ہیں:

”یہاں تک لکھ چکا تھا کہ ”ڈاک ملی اور اخبارات سے معلوم ہوا کہ عزیزی مولوی محی الدین احمد بنی اے کو قصور میں تلاشی کے بعد گرفتار کر لیا گیا ہے۔ شاید نظر بندی کا معاملہ پیش آئے۔ ان تمام ایام جلاوطنی میں یہ پہلا دن ہے کہ اس واقعے کے سننے سے دل کو مضطر اور دماغ کو پراگندہ پاتا ہوں:


دردے کیس نامہ می کردم رقم
کان بجر الدمع مخرجاً بہ دم
عزیز موصوف بلکہ ان کا پورا خاندان اپنے خصائص ایمانی و جوش
آلامی و ایثار اللہ و فی اللہ کے اعتبار سے عہد سلف کے واقعات زندہ کرنے

والا ہے اور بالخصوص اس عزیز کے اور صادق اور استعداد کامل ہے تو اپنی چند در چند امیدیں وابستہ تھیں۔ افسوس! فتنہ حوادث نے اس کو بھی نہ چھوڑا۔ مجھے اس سے کب انکار تھا کہ میرے پاؤں میں ایک کے بدلے دس زنجیریں ڈال دی جائیں، لیکن دوسروں کو اس میں کیوں کراہیک کیا جاتا ہے؟ بہ ظاہر عزیز موصوف کا اس کے سوا کوئی جرم نہیں کہ مجھ خاناں خراب سے راہ و رسم رکھتے ہیں! سبحان اللہ اپنی آشنا پروری اور دوست نوازی بھی قابل تماشا ہے! جب تک کوئی اپنا دشمن نہ بن جائے ہمارا دوست ہی نہیں بن سکتا:

اے ہم نفساں! آتش ازمن بگزیرید
ہر کس کہ شود ہمرہ با دشمن خویش موت!“

[تذکرہ: کلکتہ البلاغ پرنٹنگ اینڈ پبلشنگ ہاؤس، ۱۹۱۹ء، ص: ۱۵، ۳۱۴]

[جاری ہے]



دارالحدیث اوکاڑا کی پچاسویں سالانہ

تعلیمی و تبلیغی کانفرنس

ادارہ کی سالانہ 50 ویں کانفرنس سابقہ روایات کے مطابق بتاریخ 7- اپریل 2009ء بروز منگل بعد نماز عشاء منعقد ہو رہی ہے، ان شاء اللہ۔

زیر سرپرستی: حضرت مولانا عبدالرشید راشد ہزاری صاحب شیخ الحدیث مدرسہ دارالحدیث اوکاڑا زیر صدارت: محترم جناب چوہدری محمد انوار الحق صاحب صدر انجمن الحدیث رجسٹرڈ اوکاڑا

مہمانان خصوصی: محترم جناب ڈاکٹر حافظ عبدالکریم صاحب ناظم مرکزی جمعیت الہدیث پاکستان

محترم جناب مولانا محمود عباس صاحب نائب ناظم اعلیٰ مرکزی جمعیت الہدیث پاکستان محترم جناب میاں محمد زمان صاحب سابق وزیر مملکت

جناب حضرت مولانا منظور احمد صاحب نائب ناظم مرکزی جمعیت الہدیث پاکستان

حضرت مولانا سید سبطین شاہ نقوی صاحب سرگودھا

حضرت مولانا سیف اللہ ربانی صاحب آف جھگ حضرت مولانا محمد اقبال قصوری صاحب آف تاندلیا نوالہ

حضرت مولانا محمد ارشد وسیم صاحب آف عارفوالا حضرت مولانا احمد یار صدیقی صاحب آف ساہیوال

و دیگر علمائے کرام خطابات فرمائیں گے، ان شاء اللہ۔ وقت کی پابندی لازمی ہے۔

فون مدرسہ: 044-2521460

فون قاضی: 0302-4403173

الداعی الی الخیر: عبداللہ یوسف ناظم دارالحدیث ساہیوال روڈ، اوکاڑا۔

مولانا ثناء اللہ امرتسری رحمہ اللہ کی اخلاقی زندگی

شاہد فاروقی ناگی، گوجران والا

اخلاقی زندگی۔

مولانا ثناء اللہ امرتسری رحمہ اللہ نہایت بلند اخلاق اور اعلیٰ عادات و خصائل کے حامل تھے۔ نرم خو، حلیم الطبع، خوش گفتار، بلند کردار، متواضع، منکسر المزاج، اعتدال پسند اور میانہ رو تھے۔ اسی وجہ سے اپنے اور بیگانوں میں انتہائی عزت و تکریم کی نظر سے دیکھے جاتے تھے۔ حضرت مولانا ثناء اللہ امرتسری رحمہ اللہ تخلص قوا باخلاق اللہ کی تصویر تھے۔ دوست و دشمن کے ساتھ احسان و مروت، خلق و محبت سے پیش آتے اور اس میں کسی قسم کی تخصیص و تفریق روا نہ رکھتے۔ مسلم و غیر مسلم، چھوٹے و بڑے، غریب و امیر اور حامی و مخالف سے آپ کا حسن سلوک یکساں تھا۔ آئیے اب ہم ان کی زندگی کے چند اخلاقی پہلوؤں کا مختصر تذکرہ کرتے ہیں۔

اساتذہ کا احترام:

مولانا ثناء اللہ امرتسری رحمہ اللہ شروع ہی سے اپنے اساتذہ کا بہت احترام کرتے تھے۔ شاید یہی وجہ تھی کہ ایک جگہ مولانا فرماتے ہیں کہ مولانا محمود الحسن دیوبندی رحمہ اللہ میرے ساتھ اپنی اولاد کی طرح محبت کرتے تھے۔ اسی لیے بڑے بڑے مباحثوں میں جہاں اکابر دیوبند موجود ہوتے، مباحثہ اس خاکسار (یعنی مولانا) کے سپرد کر دیا جاتا۔ یوں تو مولانا نے بے شمار علماء و اساتذہ سے فیض حاصل کیا مگر مولانا محمود الحسن دیوبندی سے آپ کو اور ان کو آپ سے خاص محبت تھی۔ جس کا تذکرہ مولانا نے خود کیا ہے۔

بچوں سے شفقت، بزرگوں کا احترام:

ایک مرتبہ کوئی ضعیف العمر شخص اپنے بچوں کے ساتھ دفتر ”اہل

برصغیر پاک و ہند ایک ایسا خطہ ہے۔ جہاں بے شمار فتنوں نے اسلام کے خلاف کام کرنے کے لیے سراٹھایا اور اسی طرح جب بھی کوئی فتنہ اٹھا، اللہ نے اس کا سر قلم کرنے کے لیے کوئی نہ کوئی صالح افراد کی جماعت، کوئی صالح فرد اور کوئی نہ کوئی صالح عنصر بھیج کر اسلام کی حفاظت فرمائی۔ فرعون کے مقابلے کے لیے اللہ نے موسیٰ علیہ السلام کو بھیجا، ابراہیم علیہ السلام کو نمرود کی تکذیب کے لیے اور ابو جہل کے غرور کو توڑنے کے لیے رسول اللہ ﷺ کو مبعوث فرمایا۔ یونہی ہر دور میں ہوتا چلا آیا کہ جہاں بھی کفر و شرک، بدعت و رسومات نے سراٹھایا تو اللہ نے اپنے نیک بندوں کے ذریعے سے اس کی تکذیب کروائی ہے۔

اگر اکبر نے توحید کو گزند پہنچانے کی کوشش کی تو شیخ احمد سرہندی رحمہ اللہ جیسے فرد کو اللہ نے پیدا فرمایا۔ جب بدعات و رسومات سے اسلام کی روح بدلنے لگی تو اللہ نے شاہ ولی اللہ محدث دہلوی رحمہ اللہ کو مجدد کی صورت میں بھیجا۔ اللہ تعالیٰ نے جب اپنے رسول کی حدیث کو عام کرنا چاہا تو اللہ نے سید نذیر حسین دہلوی رحمہ اللہ کی صورت میں رحمت فرمائی۔ اسی طرح مرزا غلام احمد قادیانی جیسے ملعون نے جب جھوٹی نبوت کا تاج پہننے کی کوشش کی تو اللہ نے اس کے لیے شیخ الاسلام، فاتح قادیان، امام المناظرین مولانا ثناء اللہ امرتسری رحمہ اللہ کو پیدا فرمایا۔

یوں تو مولانا کی شخصیت بے شمار اوصاف کا احاطہ کیے ہوئے ہے لیکن ہم اس وقت صرف ان کی زندگی کے ایک پہلو پر روشنی ڈالنے کی کوشش کریں گے۔ کیوں کہ مولانا کی جماعتی زندگی، ان کی علمی، عملی، ملی، قومی زندگی، ان کی مناظرانہ زندگی اور ان کی سیاسی و مذہبی زندگی پر بے شمار اہل علم نے اپنے قلموں سے صفحات تحریر فرمائے ہیں۔

لیکن اس وقت ہم جس پہلو پر روشنی ڈالیں گے وہ ہے مولانا کی

حدیث“ آیا بچے کا آمد کا غندوں پر ہاتھ مارنے لگے اور ایک دو کاغذ پھٹ گئے۔ ملازم نے جو بچے کی یہ حرکت دیکھی تو اس کو سخت الفاظ میں جھڑکا۔ بزرگ شخص کو بھی برا بھلا کہا اور کرسی سے اٹھا کر ایک چٹائی پر بٹھا دیا۔ اتنے میں مولانا موصوف تشریف لے آئے اور ان کو ملازم کی اس گستاخی کا پتا چلا تو سخت ڈانٹ پلائی اور فرمایا:

”بیوقوف تو مسلمان ہو کر بچوں کو جھڑکتا اور بڑوں کی بے ادبی کرتا ہے اور اس بارے میں رسول اللہ ﷺ کی وعید سنائی اور خبردار کیا کہ آئندہ کبھی ایسی حرکت نہ کرنا۔ بچوں سے ہمیشہ شفقت کیا کرو۔“ [سیرت ثانی، ص: ۱۷۲]

غیر مسلموں سے حسن سلوک:

ایک مرتبہ آپ ریل کے سیکنڈ کلاس ڈبے میں بیٹھے تھے کہ ایک سکھ مسافر اپنی جگہ سے اٹھا تو اس کو اوپر کے پھٹے سے ایسی چوٹ آئی کہ وہ چکرا کر گر پڑا اور کراہنے لگا۔ مولانا اس کے پاس پہنچے اس کو اٹھایا، سنبھالا، بستر پر لٹایا، سر اور پاؤں دبائے۔ اس نے ہر چند منع کیا مگر آپ نے فرمایا: ”سردار صاحب! اسلام نے محض مسلمانوں کی خدمت کا حکم نہیں دیا بلکہ تمام بنی نوع انسان اور تمام مذاہب کے پیروؤں سے نیک سلوک کرنے کی تاکید کی ہے۔ اس لیے میں نے جو سلوک آپ سے کیا ہے یہ کوئی آپ سے احسان نہیں کیا ہے بلکہ یہ میرے فرائض میں داخل ہے۔“ [سیرت ثانی، ص: ۱۷۱]

ایک دفعہ امرتسر کا ایک ہندو بیمار ہوا، آپ عیادت کو گئے، اس کو تسلی دی۔ جب آپ کو معلوم ہوا کہ اس کے پاس علاج کے لیے پیسے نہیں تو آپ نے کچھ رقم اسے بھجوا دی اور ایک عطار سے فرمایا کہ اس لالے کو جس دوا کی ضرورت ہو اسے دے دیا کرو اور قیمت میرے حساب میں لکھ لیا کرو۔ [سیرت ثانی، ص: ۱۷۴]

یہ کتنی عجیب بات ہے کہ جن مذاہب کے خلاف حضرت مولانا ساری زندگی بولتے اور لکھتے رہے، مناظرے اور مباہلے کرتے رہے۔ انھیں مذاہب کے لوگ بہ صد عزت و احترام آپ کی خدمت میں حاضر ہوتے تھے۔ غیر مسلم عوام تو درکنار وہ خواص جن کے ساتھ آپ کے

ساتھ ہمیشہ نوک جھونک رہتی تھی۔ جلسوں میں جن کے ساتھ مناظرے اور مباہلات کا بازار گرم رہتا تھا، وہ بھی آپ سے ملنے کا شوق رکھے اور آپ کی نیاز حاصل کرنے کو آتے رہتے۔

مقلدین سے تعلقات اور سلوک:

ایک دفعہ مولانا محمد بخش مسلم مرحوم نے واقعہ سنایا جو احناف کے بریلوی مسلک سے تعلق رکھتے تھے۔ انھوں نے بتایا ایک مرتبہ سید حبیب بیمار ہو گئے اور کئی دن صاحب فراش رہے۔ وہ مسلکاً بریلوی تھے اور روزنامہ ”سیاست“ کے مالک اور ایڈیٹر تھے، جولاہور سے شائع ہوتا تھا اور اپنے زمانے کا مشہور اخبار تھا۔ سید حبیب فقہی مسلک کے اعتبار سے مولانا ثناء اللہ امرتسری رحمہ اللہ کے مخالف تھے اور اخبار میں ان کے ساتھ سلسلہ بحث جاری رہتا تھا۔ مولانا کو ان کی بیماری کا پتا چلا تو عیادت کے لیے لاہور تشریف لائے اور ان کے مکان پر پہنچے۔ مولانا محمد بخش مسلم نے بتایا کہ اس وقت وہ بھی سید حبیب کے پاس موجود تھے۔

مولانا نے چند منٹ مزاج پرسی کی اور ان کے پاس بیٹھے اور پھر ان دونوں حضرات سے نظر بچا کر چپکے سے ایک لفافہ سید حبیب کے تکیے کے نیچے رکھ دیا۔ لیکن سید صاحب کو پتا چل گیا اور بات ظاہر ہو گئی۔ سید صاحب نے شکریہ ادا کیا اور لفافہ واپس کرنے کی کوشش کی اور ساتھ ہی ان کی آنکھوں میں آنسو آ گئے۔ مولانا نے ان کے لیے دعا فرمائی، انھیں تسلی دی اور اصرار کیا کہ وہ لفافہ رکھ لیں۔ سید صاحب نے لفافہ کھولا تو اس میں سو روپے کا نوٹ تھا۔ یہ تقریباً ۱۹۳۰ء کی بات ہے اور سو روپے کی رقم اس دور میں بہت بڑی رقم تھی بلکہ سو روپے والے بعض ایسے لوگ بھی تھے جو عام آدمی سے بات کرنا بھی گوارا نہ کرتے تھے۔

ایک دفعہ امرتسر کے ایک مذہبی فرقے کی طرف سے ۲، ۳، ۱، نومبر ۱۹۳۷ء کو ایک جلسہ منعقد کیا گیا۔ اس میں بعض مقرروں نے اہل حدیث کے خلاف تقریریں کیں بالخصوص مولانا کا نام لے کر جوش جذبات میں کئی ایسی باتیں کہہ دیں کہ جس سے اشتعال پھیل گیا۔ جلسے کے دوسرے دن ۴ نومبر کو ان الزامات کا جواب دینے کی غرض سے وہاں کی مسجد مبارک میں جلسے کا اہتمام کیا گیا۔ اس میں شرکت و تقریر کے لیے نماز

عصر کے بعد چار بجے کے قریب مولانا ثناء اللہ امرتسری رحمہ اللہ اپنے پوتے رضاء اللہ اور دیگر حضرات کے ساتھ بذریعہ تانگہ مسجد کو روانہ ہوئے۔ جب تانگہ مسجد مبارک کے قریب پہنچا اور مولانا نے تانگہ سے اتر کر ایک شخص ڈاکٹر محمد اسحاق سے مصافحہ کیا تو اچانک قمر بیگ نامی ایک نوجوان نے تیز دھار (گنڈا سے) سے مولانا پر وار کیا۔ ضرب اتنی شدید تھی کہ عمامہ و کلاہ کٹ گئے اور سر مبارک زخمی ہو گیا اور تیزی سے خون بہنے لگا۔ اتنے میں حملہ آور نے دوسرا وار کیا جو ان کے چہرے اور پیشانی پر پڑا۔ مولانا زمین پر گر پڑے پھر فوراً سنبھلے اور اٹھ کر بیٹھ گئے۔ زخموں سے خون کے فوارے چھوٹ رہے تھے اور تمام جسم اور لباس خون سے سرخ ہو گیا اور اس حالت میں جو پہلا حملہ ان کی زبان سے نکلا وہ یہ تھا:

”فرت بربت الکعبة۔“

”رب کی قسم میں کامیاب ہو گیا۔“

اس کے بعد عربی شعر پڑھا:

هل انت الا اصبع دमित في سبيل الله ما لقيت
خون کی کثرت دیکھ کر یہ دعا کرتے تھے:

اللهم احشرنی فی المقتولین۔

”اے اللہ! قیامت کے دن میرا حشر شہیدوں کے ساتھ کرنا۔“

حملہ آور بھاگ گیا اور پولیس میں رپورٹ درج کر لی گئی۔ آخر کچھ عرصے کے بعد وہ کلکتے سے پکڑا گیا اور ۷ جنوری ۱۹۳۸ء کو پولیس امرتسر لائی۔ مقدمہ چلا اور ۱۶ اپریل ۱۹۳۸ء کو اسے چار سال قید با مشقت کی سزا ہوئی۔ قصہ مختصر کہ مولانا اس کے خلاف مقدمہ کے حق میں نہ تھے مگر چند تنظیموں کی تحریک سے پولیس حرکت میں آئی اور ملزم گرفتار کیا گیا۔

اصل بات جو اس واقعہ میں ہمارے مضمون سے تعلق رکھتی ہے وہ یہ ہے کہ مولانا مرحوم بڑے ٹھنڈے دل و دماغ کے مالک تھے۔ انتقام کا جذبان کے قلب میں نہ تھا۔ اس کا اندازہ اس سے ہوتا ہے کہ جس شخص نے ان پر قاتلانہ حملہ کیا اس کے ایام اسیری میں اس کے بیوی بچوں کے لیے پچاس روپے ماہوار خفیہ طور پر اس کے گھر پہنچاتے رہے، کیا اس قسم

کی مثال کہیں مل سکتی ہے؟ اس دنیا میں مختلف مسالک، فقہ سے تعلق رکھنے والے بے شمار علماء موجود ہیں۔ سیاسی لیڈروں کی بھی کمی نہیں، رفاہ عامہ میں دلچسپی لینے والے بھی ہر جگہ مل سکتے ہیں۔ لیکن مولانا ثناء اللہ جیسا صاف دل، جرأت مند، سچا آدمی نہیں ملے گا۔ جو قاتلانہ حملہ کرنے والے کے اہل و عیال کی باقاعدہ مدد کرتے رہے۔

قارئین کرام! غور فرمائیں مولانا کی فراخ دلی اور وسعت قلبی کا یہ عالم ہے کہ وہ اپنے قاتل تک کی مالی اعانت کرنے سے دریغ نہیں کرتے تھے اور ہر چند اسے بچانے کی کوشش کرتے رہے۔ حالاں کہ یہ محض ایک وقتی اشتعال تھا جو بعض شریکین کی وجہ سے ہوا۔

لیکن اس مجاہد اعظم کو جب اسلام کے نام پر غیر مسلموں سے مناظرہ کرنے کے لیے دعوت دی جاتی تو وہ یہ پروا نہ کرتے کہ دعوت دینے والے کا تعلق کس فرقے سے ہے، دعوت دینے والے تو نہیں جو انھیں کافر کہتے ہوئے ذرا بھی ہتکچا ہٹ محسوس نہیں کرتے اور ان کے قتل کی منصوبہ بندی کرتے اور اس پر لوگوں کو ابھارتے ہیں بلکہ وہ خندہ پیشانی کے ساتھ ان کی دعوت قبول کر لیتے۔ اخلاق و عادات کو اسوۂ حسنہ کی روشنی میں باہمی مخالفت سے بالاتر رکھا۔ ”واعتصموا بحبل اللہ جمیعاً“ پر عمل کرنے والے اور کروانے والے تھے، یہی وجہ تھی کہ سخت سے سخت قسم کے اعتراضات کے جوابات بھی مولانا بڑے احسن طریقے سے دیتے۔

ہم مسلک علماء سے حسن سلوک:

مولانا کی علمی زندگی کا ایک واقعہ جسے تاریخ کبھی فراموش نہیں کر سکتی۔ ثنائی روپڑی نزاع ہے جو کہ مولانا کی تفسیر القرآن بکلام الرحمن کی اشاعت کے بعد سے شروع ہوا۔ یہ نزاع کیا تھا؟ اس کی کیا وجہ تھیں؟ اس سے جماعت میں کیوں کراختلاف پیدا ہوا؟

یہ تفصیل کا محل نہیں کیوں کہ ہمارا موضوع مولانا کی اخلاقیات پر بات کرنا ہے مگر جو بات ہم یہاں پر مولانا کی وسیع الطرفی کی بیان کرنا چاہتے ہیں وہ یہ ہے کہ اس نزاع کے آخر میں فیصلہ کی ایک صورت شیخ الحدیث حافظ عبداللہ روپڑی رحمہ اللہ نے پیش کی، جسے مولانا ثناء اللہ

صاحب نے منظور بھی کیا۔ وہ یہ تھی اگر مولوی ثناء اللہ رحمہ اللہ صاحب یہ تسلیم کر لیں کہ تفسیر القرآن جو حدیث سے ثابت ہو اور صحابہ نے کی ہو، وہ میری تفسیر سے مقدم ہے تو ہمارا تفسیری نزاع اس سے ختم ہو جائے گا۔
[عبداللہ امرتسری مدیر تنظیم روپڑ، مورخہ ۲ ربیع الاول ۱۳۵۹ھ]

بجواب رقعہ حافظ عبداللہ روپڑی صاحب
میں حدیث صحیح کی تفسیر اور تفسیر صحابہ کو بشرط محمد شین مقدم جانتا ہوں۔ [ثناء اللہ بقلم خود ۴-۱۲-۱۳]

اب تو بات صاف ہو گئی کہ مولانا نے ہی اس نزاع کو بفضلہ تعالیٰ ختم کرنے کی کوشش کی اور ہم سمجھتے ہیں کہ یہ قصہ ہمیشہ کے لیے ختم ہو گیا۔ اس مقام پر ایک اور واقعہ نقل کرنے کی جسارت کر رہا ہوں جو کہ مولانا کی اعلیٰ ظرفی کی عکاسی کرتا ہے اور مولانا کا علماء کے بارے احترام کا پتا دیتا ہے۔

یہ مارچ ۱۹۳۴ء کی بات ہے کہ فیروز پور میں انجمن اہل حدیث کا جلسہ تھا جس میں حافظ عبداللہ روپڑی رحمہ اللہ بھی تشریف فرما تھے۔ نظموں اور تقاریر کا سلسلہ جاری تھا کہ مولانا محمد علی لکھوی (جو اس جلسہ کے میزبان تھے) مولانا ثناء اللہ رحمہ اللہ کے ساتھ اسٹیج پر نمودار ہوئے۔ تمام علمائے کرام ان کے احترام میں کھڑے ہوئے اور سب نے باری باری ان سے مصافحہ کیا۔ مولانا ثناء اللہ امرتسری رحمہ اللہ کرسی پر بیٹھے تو انہوں نے دیکھا کہ ان کے ساتھ قطار میں حافظ صاحب تشریف فرما ہیں۔ مولانا نے مصافحے کے لیے ان کی طرف ہاتھ بڑھایا تو حافظ صاحب نے ان سے مصافحہ فرمایا۔

ظن و مزاج:

مولانا یوں تو بڑے شگفتہ مزاج اور زندہ دل انسان تھے۔ تقریر و تحریر اور عام گفتگو میں جذب و کشش پیدا کرنا اور قارئین و سامعین کے لیے دلچسپی پیدا کرنے کا قدرت نے ان میں فن و دیعت کیا ہوا تھا۔ لیکن کسی کی تحقیر و تذلیل کے لیے مذاق اڑاتے تو وہ برا سمجھتے تھے۔ لیکن مناظرات و مباحثات میں جب آپ اپنے مخالفوں پر پھبتیاں کتے۔ تو انہیں آپ کی فی البدیہہ طنز سے بچنا مشکل ہو جاتا تھا۔ غیر مسلموں کے

اعتراضات کا جواب دیتے وقت آپ جس طنز و مزاح کو استعمال فرماتے اس سے مفرنا ممکن تھا۔

ایک دفعہ کسی سکھ لیڈر نے آپ سے پوچھا: ”مولانا! بھیڑ اور سور کی شکل و شباهت تقریباً ایک جیسی ہے پھر آپ بھیڑ کیوں کھاتے ہیں اور سور سے کیوں نفرت کرتے ہیں؟“

یہ سنتے ہی مولانا نے قہقہہ لگایا اور فرمایا: سردار جی آپ نے سوال تو بڑا ٹیڑھا کیا ہے مگر یہ تو کہیے کہ جب آپ بیوی، ماں، بہن، یا بہو، بیٹی میں پوری مشابہت پاتے ہیں تو پھر بیوی کیوں حلال سمجھتے ہیں اور ماں، بہن، یا بہو، بیٹی کو کیوں حرام جانتے ہیں؟ سنیہ اسلام نے ہمیں بھیڑ کی حلت اور سور کی حرمت کا حکم دیا ہے۔ لیکن آپ کے مذہب میں یہ سراحت بھی نہیں کہ فلاں کو بیوی بناؤ اور فلاں کو نہ بناؤ سکھ نے جب آپ کا یہ جواب سنا تو ندامت سمیٹتا ہوا چل دیا۔

ایک بار ایک عیسائی نے کہا کہ اگر تمہارے رسول ﷺ، اللہ تعالیٰ کے اتنے مقبول اور محبوب تھے تو اپنے لخت جگر حسین رضی اللہ عنہ کو کربلا میں شہید ہوتے دیکھ کر کیوں اللہ سے سفارش نہ کی اور کیوں اسے بچا نہ لیا؟ مولانا نے بڑی متانت سے فرمایا! بھائی کہا تو تھا مگر اللہ میاں نے جواب دیا کہ میرے حبیب ﷺ میں کیا کروں؟ میں تو خود اس فکر میں ہوں کہ ظالم عیسائیوں نے میرے اکلوتے بیٹے مسیح کو صلیب پر لٹکا دیا اور میں کچھ نہ کر سکا۔ حسین رضی اللہ عنہ تو پھر تیرا نواسہ ہے۔

صبر و استقامت:

حیات مستعار کے آخری دنوں میں مولانا ثناء اللہ کو ابتلا و آزمائش کی کئی منزلوں سے گزرنا پڑا۔ مگر صبر جمیل کا دامن پکڑنا اپنے لیے باعث فخر سمجھتے تھے۔

مولانا پر قاتلانہ حملہ اور اس کے بعد والے حالات تو آپ پڑھ چکے ہیں۔ اب مولانا کے آخری ایام ہیں اور ان کے صبر و تحمل کی داستان کا ذکر کرتے ہیں جو آج کل کے عوام تو درکنار علماء میں بھی ناپید ہے مولانا نے حقیقتاً العلماء و رثۃ الانبیاء کی تصویر پیش کی ہے۔ جس طرح اللہ اپنے انبیاء کو نبوت سے سرفراز کرنے کے بعد ان کو

مختلف آزمائشوں سے گزرتا ہے اور ان سے قربانیاں طلب کرتا ہے۔ اسی طرح جو انبیاء کے مشن کو بڑھانے کے لیے جدوجہد کرتے ہیں اللہ ان کو بھی آزمائش میں گزرتا ہے۔ کیوں کہ یہ ایمان کی پختگی کا پتا دیتی ہیں۔

۱۹۴۷ء میں مشرقی پنجاب جب آگ و خون کی لپیٹ میں آیا اور مسلمانوں کا قتل عام شروع ہوا تو دوسرے شہروں اور علاقوں کی طرح امرتسر بھی اس کی لپیٹ میں آ گیا۔ ان حالات میں مولانا کے اکلوتے بیٹے مولوی عطاء اللہ اپنی گلی اور محلے کے مسلمانوں کی نگرانی پر متعین تھے اور ان کی حفاظت کے لیے دن رات پہرہ دیتے تھے۔ رمضان کا آخری عشرہ اور اگست کی تیرہ تاریخ تھی کہ ہندو اور سکھ بلوائیوں کا ایک جھٹہ اس گلی کے قریب سے گزرا۔ مولوی عطاء اللہ حسب معمول پہرہ دے رہے تھے۔ کہ کسی نے ایک مکان کی چھت سے دستی بم پھینکا جو مولوی عطاء اللہ کے بالکل قریب آ کر گرا اور گرتے ہی پھٹ گیا۔ مولوی صاحب شدید زخمی ہو گئے زخم اتنے شدید تھے کہ مولوی عطاء اللہ تھوڑی دیر بعد بحالت روزہ جام شہادت نوش فرما گئے۔ بوڑھے باپ کو اس عالم میں اکلوتے بیٹے کی دائمی مفارقت کا جو صدمہ پہنچا ہوگا اسے الفاظ میں بیان نہیں کیا جاسکتا۔

فرزند ولید نماز جنازہ مولانا ثناء اللہ نے خود مسجد میں پڑھائی۔ اس کے بعد ۱۴ اگست کو اہلیہ محترمہ پوتے پوتیوں اور گھر کے تمام افراد کو ساتھ لے کر امرتسر سے ہمیشہ کے لیے رخصت ہو گئے۔ ان کا شمار امرتسر کے رؤسا میں ہوتا تھا۔ بہت بڑی جائیداد کے مالک تھے، کتب خانہ نہایت شان دار اور بہت سی نایاب اور عمدہ کتابوں پر مشتمل تھا۔ اسلامیات اور دینیات کے علاوہ دیگر مذاہب سے متعلق کتابوں کا بہت بڑا ذخیرہ ان کے پاس محفوظ تھا لیکن سب کچھ وہیں رہ گیا۔ گھر سے نکلے تو صرف پچاس روپے جیب میں تھے اور معمولی لباس زیب تن تھا۔ انھیں سب سے زیادہ افسوس کتب خانے کا تھا۔ بیٹے کی موت کا افسوس کرنے والوں سے کہتے تھے اسے تو مرنا ہی تھا، مجھ سے پہلے مرنا یا بعد میں اصل المیہ تو یہ ہے کہ کتابیں ضائع ہو گئیں۔

مولانا امرتسر سے لاہور آئے اور چند روز وہاں مقیم رہے، جلد

مولانا اسماعیل سلفی رحمہ اللہ صاحب اور گوجراں والا کے چند معزز حضرات انھیں گوجراں والا لے آئے۔ یہاں سکونت کے لیے ان کی حیثیت کے مطابق اچھے خاصے مکان کا انتظام کر دیا گیا تھا۔ یہ مکان جامع اہل حدیث (جامعہ محمدیہ چوک نیائیں) کے قریب تھا۔ مولانا شدید صدموں کی زد میں تھے، چلنا پھرنا مشکل تھا۔ لیکن اس حالت میں بھی نماز کے لیے مسجد میں تشریف لاتے۔ مصائب و آلام کے بے پناہ ہجوم کے باوجود چہرے کی بشاشت اور زبان کی شگفتگی بحال تھی۔ بعض لوگ انھیں مسجد میں کچھ روپے پیسے دیتے تھے کسی نے پانچ روپے دیئے۔ کسی نے دس روپے دیئے یا اس سے کم یا زیادہ جو کچھ کوئی دیتا لے لیتے لیکن جب میں نہیں ڈالتے تھے ہاتھ میں پکڑے رکھتے اور کسی امرتسری کو جسے وہ مستحق امداد سمجھتے آواز دیتے اور رقم اسے دے دیتے۔ مولانا کے لیے یہ سخت ترین ابتلاء کا وقت تھا لیکن اس وقت بھی انھوں نے فی سبیل اللہ قسم کا کوئی پیسہ نہیں لیا۔

چنیوٹ کی جماعت اہل حدیث نے زکوٰۃ کا ہزار یا پانچ سو روپیہ جمع کر کے آپ کی خدمت میں بھیجا آپ نے رقم دیکھی تو فرمایا صاحب! کیا کہوں! نقصان بے اندازہ ہوا ہے اور تکلیف بھی بہت زیادہ ہے۔ مگر غیرت گوارا نہیں کرتی کہ زکوٰۃ لے کر کھاؤں یہ کہہ کر روپے واپس کر دیئے اور تنگی سے وقت گزارنا گوارا کر لیا اور ہر حال میں اللہ کا شکر ادا کرتے رہے اور اسی سے مانگتے رہے۔

گوجراں والا میں تھوڑا ہی عرصہ رہے اسی اثنا میں ان کے نام سرگودھا میں ایک پریس الاٹ ہوا اور مکان بھی مل گیا۔ چنانچہ وسط جنوری ۱۹۴۸ء میں وہ سرگودھا تشریف لے گئے۔ پریس کا نام وہی ثنائی برقی پریس رکھا اور اس کا انتظام اپنے پوتے مولوی رضاء اللہ کے سپرد کیا۔ سرگودھا جانے سے تقریباً ایک ماہ بعد ۱۳ جنوری ۱۹۴۸ء کو داہنے پہلو پر فالج کا حملہ ہوا جس سے سماعت، بصارت، شناخت اور گویائی کی قوتیں ختم ہو گئیں۔ بہت علاج کروائے جس کے نتیجے میں تھوڑا بہت بچانے لگے۔

لیکن اس سفر کا وقت قریب تھا جس پر بڑے بڑے جلیل القدر

انبیاء و اولیاء رواں دواں ہوئے۔ چنانچہ کل نفس ذائقۃ الموت کے

قانون کے مطابق ۱۵ مارچ ۱۹۴۸ء کو رئیس المناظرین، امام المتکلمین، قاطع شرک و بدعت و خرافات، مبلغ اسلام، فاتح قادیان، شیخ الاسلام اس دار فانی کو الوداع کہہ کر ہم سے رخصت ہو گئے۔ اس طرح اسلام دشمن طاقتوں کو خاک میں ملانے کے لیے جدوجہد کرنے والا وہ اللہ کا سپاہی،

قانون فطرت کے مطابق اپنے خالق حقیقی کی خدمت میں جا پہنچا اور یوں حاضر جوابی کا عظیم باب ہمیشہ کے لیے بند ہو گیا۔

اللهم اغفر له وارحمه .

❀.....❀.....❀

استاذ قاری سعید احمد بن محمد بن عیسیٰ کی یاد میں

(مولانا) افتخار احمد تاج الدین الازہری

قاری سعید احمد بن محمد رحمہ اللہ موجودہ سال کے شروع ہوتے یعنی دو جنوری ۲۰۰۹ء بروز جمعۃ المبارک علی الصبح وفات پا گئے۔

انا لله وانا اليه راجعون

مرحوم صوبہ سندھ کے عظیم قاری قرآن، عالم باعمل، مسلک حق اہل حدیث کے مبلغ گوشہ نشین اور کم گو عالم دین تھے۔ قاری صاحب ۱۹۴۶ء کو شہر شکار پور میں پیدا ہوئے۔ ابتدائی تعلیم اپنے والد محترم مولانا محمد صاحب المندنی کے مدرسہ عربیہ دار القرآن والحديث میں حاصل کی۔ یہ مدرسہ میٹری میں انھوں نے ۱۹۶۶ء میں قائم فرمایا تھا۔ قاری سعید احمد صاحب کے والد گرامی نے انھیں سب سے پہلے قرآن کریم حفظ کروایا اور بعد میں تجوید و قرأت کی تعلیم اسی مدرسے کے اساتذہ سے دلوائی۔ ازاں بعد اس مدرسہ میں وہ تجوید و قرأت کے استاذ مقرر ہو گئے۔ آپ قرآن کریم کے غلط تلفظ کو برداشت نہ کرتے تھے۔ انھوں نے تجوید و قرأت کی بڑی خدمت کی اور بہت سے طلباء کی تربیت فرمائی۔

قاری سعید احمد صاحب اعلیٰ تعلیم کے لیے جامعہ اسلامیہ (مدینہ یونیورسٹی) سعودی عرب بھی گئے۔ وہاں معروف وجید اساتذہ سے علم دین حاصل کیا۔

یہ بات قابل ذکر ہے کہ قاری صاحب کا خاندان حنفی المشرّب تھا۔ ۱۹۸۰ء کو سعودی عرب سے مراجعت ہوئی تو آپ عامل بالحدیث یعنی اہل حدیث مسلک سے وابستہ ہو گئے۔ اس طرح انھیں اپنے عزیز واقارب کی مخالفت بھی برداشت کرنا پڑی۔ آپ نے کئی مساجد و مدارس میں قرآن کریم کی تعلیم سے طلباء کو مستفید فرمایا۔ وہ کچھ عرصہ جامعہ بحر العلوم السلفیہ میرپور خاص میں بھی پڑھاتے رہے۔ انھوں نے ایک سال کے قلیل عرصے میں ۲۰ طلباء کو تیار کیا یعنی قاری قرآن بنا دیا۔ یقیناً یہ ان کے لیے صدقہ جاریہ ہوگا، ان شاء اللہ۔

قاری لکھنے لکھانے کا شوق بھی رکھتے تھے۔ ہمارے مجلہ 'بحر العلوم' میں ان کے مضامین شائع ہوتے تھے۔ قاری صاحب نے دو شادیاں کیں۔ پہلی بیوی سے چار بچے دو بیٹے اور دو بیٹیاں پیدا ہوئیں۔ دوسری بیوی سے دو بیٹے اور ایک بیٹی ہے۔

قاری صاحب شوگر کے مرض میں ایک عرصے سے مبتلا تھے۔ ۲۳ دسمبر ۲۰۰۸ء کو میٹری شہر سندھ میں سیرت النبی ﷺ کانفرنس کی صدارت فرما رہے تھے کہ ان کی طبیعت خراب ہونا شروع ہو گئی۔ لاڈکانہ ہسپتال میں داخل کرایا گیا مگر کچھ دن زیر علاج رہنے کے بعد ہسپتال میں وفات پا گئے۔

ان کی نماز جنازہ شاہ بدیع الدین الراشدی رحمہ اللہ کے پوتے جناب ابو حمید شاہ راشدی نے پڑھائی۔ سینکڑوں احباب جنازے میں شریک ہوئے۔ یوں تجوید و قرأت و سنت نبوی ﷺ کا طالب سندھ کی سرزمین میں غروب ہو گیا۔ خدا رحمت کن دایں بندہ پاک باز

سوزِ ناتمام

ہو جو احساس تو پتی بھی ہے تلوار کی دھار
چشمِ بینا ہو تو ذرّہ بھی ہے روشن قندیل
امیں فتنہ تہذیب سے ہوتی ہیں تباہ
اس میں بابل کے مکین ہوں کہ بنی اسرائیل
اس سے جنگل کے درندوں کی ہے وحشت اچھی
عصر حاضر نے تراشی ہے جو تہذیب جمیل
زندگی نام ہے بس جذبہٴ آزادی کا
یہ وہ نکتہ ہے کہ جس کی نہیں ممکن تحلیل
روحِ فرعون کو ہے ضربِ کلیسی کی تلاش
منتظر آج بھی ہے معجزہٴ رَوْدِ نیل